

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Il-Għaqda tal-Kittieba tal-Malti — In-Naħal (T. Z.) —
Ballata (J. C.) — Tagħrif tal-grammatika (P.P. SAYDON) —
L-Ilma tal-faraġ (DUN KARM) — Mikiel Anton Vassalli
(A. C.) — Lil Sidna Ġesù Kristu (NISRANI) — Id-draw-
wiet ħżiena (A. NICHOLAS) Lill-għajjur (R. M. B.) — Il-
Madonna ta' Lourdes — Qassis Ġdid (DUN KARM) —
Għajdut Malti (V.M.B.) — Il-ħrafa ta' kif il-mewt hija
għamja u truxa (V.M.B.) — Kotba li waslulna.

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IT-TIENI KTIEB
TA' L-1935

IL-GĦAQDA TAL-KITTIEBA TAL-MALTI

KIF TNISSLET—X'KELLHA TAGĦMEL—X'GHAMLET

I. Hu biċċa ħaġra taż-żnied, żommha tajjeb bejn is-saba' l-kbir u l-werrej ta' idek ix-xellugija; hu biċċa azzar u żommha tajjeb bejn dawk is-swaba' ta' idek il-leminija, bl-azzar aġġiti daqqa ħafifa u qawwija fuq il-ħaġra u inti tara tohroġ xrara sabiħa li tista' tkebbislek il-lixka u tagħmillek in-nar. Donnu fil-ħaġra hemm bħal qawwa rieqda, illi meta tolqotha bis-saħħa u għalġharrieda, tqum, tixgħel, u taħrab.

Hekk, bosta drabi, fil-qalb tal-bniedem. Ikun hemm bħal qawwa moħbija, siekta, bierda, illi, ma' kelma li tolqotha sewwa tqum, tixgħel u titbiddel f'ħajja sabiħa, ta' ħerqa, ta' mħabba, ta' xogħol li jgħaġġeb.

U hekk tnisslet il-“*Għaqda tal-Kittieba tal-Malti*”.

Kien hawn daqqa ta' għoxrin ruħ, li sa minn l-1911, kienu jiktbu f'“*Il-Ħabib*”, b'xejra letterarja sabiħa, kull wieħed fil-qasam tiegħu—storja, xjenza, poezija, snajja', eċċ.—u f'kull wieħed minnhom kien hemm xewqa safja li jwaħħad, iżejjen u jwettaq dan il-lsien tagħna, bil-bosta maħbub u bil-bosta mgħajjar. Kienet qawwa moħbija; qawwa ta' rieda tajba, qawwa ta' qalb mixgħula, qawwa—ngħiduha wkoll—ta' dehen u ta' għaqal, li donnha kienet tistenna min iħegġiġha.

F'Settembru ta' l-1920,—wara l-filġa letterarja ta' żmien il-gwerra-l-kbira - xiħadd li staħba taħt l-ittri X. C., baġġat lill-“*Ħabib*” talba, fejn bil-għaqal u bil-ħrara wera l-ħtieġ li titwaqqaf Xirka, jew issir Għaqda, biex fiha jingabru s-setgħet kollha, sa dak-in-nhar imxerrdin, tal-kittieba tal-Malti, bħal ma jingabru l-ilmijiet tax-xita f'gibjun minn fejn, wara li

jissaffew, johorġu u jitqassmu; iżda fehma waħida, xejra waħida, lewn wieħed u toġġ na waħida.

Kienet id-daqqa ta' l-azzar fuq iż-żnied. Dik il-qawwa moħbija fil-qalb ta' ħafna kittieba tal-Malti tharrket, kibset u tajret xrar ta' rieda tajba, ta' ħrara sabiħa, ta' ħidma fejjieda.

Fid-9 ta' Novembru ta' dik is-sena, ħarġet ċirkulari tis-tieden lill-kittieba kollha tal-Malti jieħdu sehem fl-ewwel laqgħa li kellha ssir nhar l-14 tax-xahar, fid-Dar ta' l-*Unione Cattolica San Giuseppe* tal-Belt Valletta.

Sitta-u-tletin kittieb dehru għal dik il-laqgħa: oħrajn li ma setgħux jiġu, fissru b'ittri sbieħ ix-xewqa li kellhom li jieħdu sehem u l-għali li ma setgħux itemmu xewqithom.

Saret il-ħatra tal-President u tas-Segretarju; ta' l-ewwel il-Kav. G. Muscat-Azzopardi, P.L.; tat-tieni, is-sur F. S. Caruana, li kien staħba taħt l-ittri X. C. Ngħażlet ukoll kummissjoni ta' ħamsa min-nies, biex tlesti rapport fuq l-ortografija tal-Malti, magħmula hekk: il-Kav. G. Muscat-Azzopardi, is-sur P. F. Bellanti, il-Mons. P. Galea, is-sur Nin Cremona u l-Prof. Dun Karm Psaila, għal Malta; is-sur Ġann Vassallo, l-avukat Ġużè Micallef, u l-Mons. P. Cauchi għal Għawdex, biex iġġinu lil dawk ta' Malta.

Hekk saret il-Għaqda tal-Kittieba tal-Malti, u hekk hi tefgħet is-sisien tagħha issa ilha 'l fuq minn erbatax-il-sena.

II. X'kellha tagħmel il-"Għaqda" biex taqdi dmirha kien qalu li ftit kliem fl-ittri tiegħu X. C., jiġifieri: a) thabrek biex thajjar u kemm jista' jkun iġġgħal lill-kittieba kollha tal-Malti jzommu ortografija waħida; b) ixxerred qalb il-poplu kitba tajba u fejjieda, aktarx maħduma mill-ixirka tagħha.

Biex taqdi l-ewwel biċċa ta' dmirha, il-Għaqda kien jeh-tiġilha l-ewwelnett tħejji alfabet li jkun iwieġeb mill-aħjar għall-illna kollha tal-Isien malti mitkellem biex imbagħad fuqu tibni l-ortografija, skond ma jitlob il-Isien. Għaliex, ħaġa tal-għageb! il-kitba tal-Malti tixbah ħafna lill-bini ta' djarna. Fil-bini, il-ġebli hi dejjem waħida, il-franka—ġebli maqtugħa mill-barrieri tagħna, ġebli ratba u ħelwa fix-xogħol, iżda ġebli li ma tintemm qatt, jekk taħsel trabbi l-qollieba. Is-sura tal-bini hi waħida wkoll: indana fuq l-oħra ta' ġebel kbir, mingur bis-sengħa u mqieġħed fuq sodda tajba biex jorbot sewwa waħida ma' l-oħra. Biss it-taqsim tad-dar, il-għadd tal-kmamar u tal-għorof, il-kobor u ċ-ċokon tagħhom, iż-żina tal-faċċata jkun kif iridhom is-sid.

Hekk ukoll fil-kitba, jekk għandha tkun kitba tajba : alfabet wieħed, hekk li fix-xogħol bħall-gebla maltija, iżda qawwi meta biż-żmien irabbi ż-żlieġa, għaliex ma fihx element bar-rani li jgagħalu jmermer; u ortografija maħduma b'dak l-alfabet, bis-sengħa skond ma titlob is-sura tal-Isien malti. Jekk imbagħad il-kitba hix proża jew poezija, hix fit-tul, jew fil-qosor, jekk hix imzejna u mirquma, inkella lixxa u rżina, dan imur mal-fehma ta' min jikteb.

Biex taqdi t-tieni biċċa ta' dmirha, il-Għaqda kien jeh' tigilha tistudja sewwa x-xejriet tal-qarrejja tal-Malti, x'letteratura jhobbu l-iżjed, b'liema sura u b'liema għamla ta' kitba jitgħaxxqu u liema tiswielhom, u tfittex li tqabbel kemm jista' jkun il-kitba tagħha ma' daww ix-xejriet; għaliex letteratura li ma tinqarax, għalkemm tajba fiha nfisha, ma tista' tagħmel ebda ġid.

Dan ma jfisserx illi l-Għaqda kellha toqgħod għall-kapriċċi tal-kotra, le; iżda kellha bil-għaqal, bis-sabar, bil-ftehim u bil-ħlewwa ddarri lill-qarrejja tal-Malti jagħzlu bejn kitba sabiħa u kitba bla gost, bejn kitba merfugħa u kitba mitluqa, kitba mimlija u kitba fiergħa, kitba tas-saħħa u kitba marida, fi ftit kliem, bejn kitba li tpaxxi l-moħħ u l-qalb u kitba li tagħrax biss lis-sensi u ma tagħmel ebda ġid.

Programm aktarx iebes, meta wieħed jifli sewwa f'liema madwar twieldet il-Għaqda u fuq liema faqar waqgħu għajnejha, malli tefgħet l-ewwel tnehida tal-ħajja.

III. X'għamlet il-Għaqda? Bħalma kien dmirha, l-ewwel ma għamlet hejjiet l-alfabet; alfabet maħdum bir-reqqa u mqiegħed fuq sisien tajba, għaliex tista' tgħid li hu dak ta' l-Orientalisti kollha, u ssibu fit-traskrizzjonijiet mill-ilsna tal-lvant magħmulin mill-kittieba ta' kull nazzjon.

Tidher haġa ħafifa ssawwar alfabet, jgħifieri tagħzel xi disgħa-u-għoxrin ittra biex trodd bihom l-ilħna ta' Isien; iżda ma hux hekk. Kulħadd jaf u jhoss illi f'kull ilsien hemm xi dliel ta' ilħna hekk irqaq u hekk ħarraba li ma tistax taqbadhom u tagħlaqhom ge' ittra, minn daww li aħna nafu: għalhekk jista' wieħed jifhem illi ma hawn l-ebda alfabet fid-dinja li jrodd bil-qies u bir-reqqa l-ilħna kollha tal-Isien li għalih kien maħtur.

Dan il-faqar u qosor u nuqqas ta' l-ittri jinħass iżjed, meta b'ittri ta' l-alfabet latin irridu nfissru ilħna ta' ilsna orjentali,

li jdoqqu bosta xort'oħra mill-ilsna kollha latini: u l-Malti hu wieħed minn dawn l-ilsna tal-Ivant.

Izda mhux dan it-twegħir biss kellha tirbaħ jew taħrab il-Għaqda fit-tiswir ta' l-alfabett tagħha: kienu drawwiet ħżiena li, bħal budebbus, tnisslu u kibru mal-kitba tal-Ilsien malti; l-użu ta' ittri li ma jroddu xejn il-leħen li għalih kienu qegħdin; ittri li issa jdoqqu u jinħassu mod u issa jdoqqu u jinħassu iehor; ittri li ma tafx kif għandek tllissinhom, ħlief wara li tkun bid-dehen tiegħek qbadt xi jkun irid iġħid il-kittieb, u ħwejjeg oħra bħal dawn. Le, le; ma kinetx ħaġa ta' xejn tagħzel u tħejji alfabett bħal dak li għażlet u ħejjiet il-Għaqda.

Imsawwar l-alfabett, il-Għaqda wettqet fuqu ortografija li fil-waqt li twieġeb tajjeb biżżejjed għal-liġijiet tal-Ilsien malti, tista' kemm tista' tkun, u ħafifa, l-iżjed għaċ-ċkejknin li qatt ma tgħallmu ortografija oħra.

U ma waqfetx hawn il-Għaqda. Ix-xogħol li kienet ħejjiet fi sbatax-il-laqgħa ma' tul sentejn ma kienx ikun ta' l-ebda fejda, kieku ma ħarġitux stampat u mxerred qalb il-kittieba u l-qarrejja tal-Malti. Is-sur Nin Cremona kien ġabar ix-xogħol kollu tal-Kummissjoni u b'sabar u dehen liema bħalhom ħejjeh għal l-istampa. Izda mingħajr flus f'idejha u mingħajr ebda għajnuna kif setgħet il-Għaqda toħroġ ix-xogħol tagħha? Għal min irid tas-sew, iġħidu hemm dejjem trieq miftuħa. Ħabirket, kitbet, ħadmet ma' l-Awtorità u qalgħet li l-ktieb tagħha jkun mitbugħ fl-istamperija tal-Gvern, u (ingħiduh għall-ġieħ tal-Gvern ta' dik il-ħabta), fis-sena 1924 ħareġ it-"Tagħrif fuq il-Kitba Maltija", ktieb sabiħ u maħdum bir-reqqa, li witta t-trieq għall-kittieba kollha li fil-ħidma tagħhom kellhom xejra letterarja.

Għamlet iżjed. It-tifsir tar-regoli mingħajr it-turija pratka jiswa ffit li xejn: u biex turi kif għandu jinkiteb il-Malti b'dak l-alfabett u b'dik l-ortografija, il-Għaqda bdiet il-ħruġ ta' Rivista fejn setgħet tfigħer u xxandar il-fehmiet tagħha, tħaddem is-setgħet letterari, tgħallem lill-barranin mill-Għaqda fejn isibu mirja ta' kitba maħduma bir-reqqa u bis-sengħa, tħajjar liż-żgħażaġħ jintefgħu għal kitba xierqa u fejjieda, u tkebbes u tħegġegħ f'kulħadd l-imħabba safja lejn ilsien pajjiżna, ilsien misserijietna.

U għaddew għaxar snin, u dik ir-Rivista għadha toħroġ kull tliet xhur bħalma kienet toħroġ fil-bidu, bla ma għawġet qatt mit-trieq li ħażzet lilha nfisha fil-bidu tal-mixi tagħha, bla

ma għajiet qatt, għalkemm fuq triqitha ltaqgħet ma' xkiel, ma' hofor u ma' hiotob bla tarf; bla ma beżgħet qatt la mit-theddit anqas mit-tgħajjir, iżda bla ma tkabbret qatt bir-rebhiet tagħha, għalkemm ma setgħetx ma tfigħerx għaxqitha meta fit-tul ta' ħajjitha ħalliet lura r-Rivisti l-oħra kollha, ta' sura bħal tagħha, li twieldu qabilha.

Anqas ma hu dan biss li għamlet il-Għaqda: nisslet Għaqda oħra ta' kittieba żgħażaġħ, qalbenin, ferriħin, għaqlin; żgħażaġħ ta' l-Università; u ma' din il-Għaqda twieldet Rivista oħra: "Lehen il-Malti", fejn minn tliet snin 'l hawn, bosta kittieba, fil-ftuħ ta' ħajjithom fisseru, issa bi proża ħafifa u issa b'versi mexxejja u ħelwin, il-fehmiet tagħhom, il-ħisebijiet tagħhom, ix-xewqat u t-tqanqil ta' qalbhom.

U għamlet iżjed. Barra minn mijiet ta' artikoli, ħafna minnhom sbieħ tas-sew u kollha fejjieda, xi membri u xi ħbieb tal-Għaqda, mħegġin mill-ispirtu tagħha, kitbu u ħarġu għadd sabiħ ta' kotba bl-alfabett u bl-ortografija tagħha, li mhux biss ziedu u kabbru l-letteratura maltija, iżda għenewha u sebhuha bil-bosta. Min ma jafx bix-xoġġol tal-Prof. P.P. Saydon, irridu ngħidu, il-Qlib tal-Kotba Mqaddsa mil-Lhudi fil-Malti? Minn ma jafx u ma qarax il-kotba bil-Malti tal-Prof. Temi Zammit u fosthom l-Istorja ta' Malta u l-Gzejjer tagħha, issa maħruġa għat-tieni darba? Minn ma jafx bil-kotba ta' l-istejjer ta' Ĥaż Żabbar, taż-Żejtun, tal-Mosta, ta' Ĥal Tarxien u Raħal Ġdid, u ta' Birkirkara tas-surmast E. B. Vella? U dan biex ma nsemmux qatigh kotba oħra żgħar ta' proża u ta' poezija li hawnhekk ma għandniex wisa' nniżżlu (1).

U anqas hawnhekk ma tispicča l-opra tal-Għaqda. Bir-Rivista tagħha u bil-kitba ta' xi membri tagħha, il-kelma maltija nsemgħet f'artijiet barranin fil-qrib u fil-bogħod; u ngħoġbot in-nisġa tal-proża maltija xi drabi ħafifa u mexxejja u xi drabi meqjusa, maħsuba, mimlija: u ngħoġbot iżjed il-poezija, ħelwa, bħal għasel tal-Mellieħa, iddoqq bħal-lehen ta' tfajla raħlija, u toġħla bħall-bilbla li tbejjet fuq it-trab, qalb iż-żara, imma tittajjar ġos-sħab biex tilqa' lix-xemx tielgħa fil-għodwiet safjin ta' April u ta' Mejju.

U fuq il-proża u fuq il-poezija maltija tkellmu ġurnali u Rivisti barranin, versi maltin inqalbu fil-franċiż, fl-ispanjol u

(1) Fil-għadd ta' Settembru ngħibu l-lista sħiħa tal-kotba li s'issa ħarġu stampati bl-alfabett u bl-ortografija tal-Għaqda.

fl-ingleż, u saru studji fuq il-Isien, inkitbu grammatki, u ngabru antoloġġi mañidumin bil-għaqal u bid-dehen ta' min fl-ilsna ta' l-Ewropa u fl-ilsna semin hu mħarreġ biżżejjed.

U anqas dan ma hu kollox. Min mindu l-Isien malti tqiegħed fis-sillabi tat-tagħlim fl-iskejjel elementari tal-Gvern u l-alfabett tal-"Għaqda" ingħażel għall-kitba tal-Malti, ħtieġ lill-Gvern iħejji kotba mtarrġin, biex jistgħu jwieġbu għall-moħħ u għall-qalb tat-tfal, fit-taraġ tas-snin tat-tfulija. Bil-ħeġġa tad-Direttur ta' l-Istruzzjoni, bil-ħidma qalbenija tas-surmast Vella u bil-għajnuna għalenija ta' l-aħjar membri tal-Għaqda, il-kotba qeġħdin isiru. Ħarġu xi wħud minnhom li kienu milqugħa tajjeb u mfaħħira minn kulħadd; oħrajn lesti u jidhru ma jdumux. Barra minn dan qeġħdin jingabru u jinħadmu minn ħaddieħor kotba u antoloġġi oħra fejn ikun hemm l-isbaħ ward tal-letteratura maltija.

Biex ingħalqu: il-Għaqda ma kellhiex tagħmel iżjed u ma setgħietx tagħmel iżjed minn hekk. U l-Għaqda issa ma tmutx. Imutu l-membri tagħha preżenti, iżda l-ħafna wlied li ġew minnha, u li hi rabbiet bil-għaqal u bl-imħabba, jibqgħu; u jġed'du minn jum għal jum u minn sena għal sena l-ħajja tagħha, billi jissoktaw l-opra li hi bdiet u mexxiet; u għandna tama illi maż-żmien din it-tajfa toktor fil-għadd, tikber fit-tagħlim, titkisser fix-xoġħol, u tagħni b'kitba fejjieda u sabiħa l-letteratura maltija.

IN-NAHAL

Kemm tagħtik x'taħseb garra naħal!

Garra b'għonqha dejjaq bħal ta' flixxun, jew kaxxa b'xaqq moħxon sebghì ż-żgħir, bil-Malti, id-dar fejn iġhammar in-naħal tissejjaħ *gabsála*, mitluqa x'aktar f'rokna ta' dura jew wara l-ħajt ta' grejbeċ, bħal haġa minsija, biex ma tagħtix fil-għajn, taraha miżgħuda bi qtajja' kbar ta' naħal diehel u ħiereġ bla heda, matulek ja jum, għax ma'nzul ix-xemx in-naħal jingabar u jistrieħ. F'tit huma dawk li jieqfu jħarsu lejn miġbħa u lejn it-titjir tan-naħal, kif jidhol, kif johroġ, il-fejn jiġbed, kemm jitbiegħed, fuqhiex jieqaf, għaliex, xi jġib miegħu u għalfejn.

Bosta għorrief dahlu bir-ruħ u l-ġisem biex jitgħallmu sewwa l-ħajja u d-drawwiet ta' dan id-dud imbierek li, bla ma hadd għallmu, iġħaddi ħajja laktar sabiħa u ta' fejda kbira għalih u għal min jieħu ħsiebu. Dak li jafu l-lum fuq in-naħal insibuh miktub f'kotba ħoxnin bl-ilsna kollha mill-aħjar kittieba; u fihom x'taqra tassew dawn il-kotba u fihom x'titgħallmu u x'tifhem fuq id-dehen ta' dudu daqs nitfa li l-Mulej għoġbu jagħni biex juri l-kobor ta' hiltu u biex jaqd l-bniedem li jrid jidhol għat-torbija ta' dan id-dud.

Billi m'lux qrajt xi haġa fuq il-ħajja tan-naħal ridti niġbor dak li deherli li bih nista' nħajjar lil xi hadd jaqra x'jingħad fuq dan id-dud.

Barra milli jagħmel il-għasel u x-xama', in-naħal jagħmel haġa wisq aktar meħtieġa, iżewweg il-fjuri.

Għax mhux kull warda ta' xitla jew ta' sigra trabbi weħidha ż-żerriegħa, hemm ward magħmul minn xniexel im-għobbija bi trab isfar (pollen) li jgħaqqad iż-żerriegħa tal-fjur mara, u oħrajn li ma għandhomx minn dat-trab.

In-naħal biex isoff iz-zokkor mill-qiegħ tal-warda jiġbor max-xaġħar ta' ġismu minn dak it-trab isfar u meta jmur fuq warda li hi nieqsa minn dan it-trab dakkari, jitgħabbar b'dak li jinħtieġ u hekk iż-żerriegħa titrabba u tagħqad. Hawn ħafna sigar li jgħinu l-biedja u jiswew mhux ftit għall-bniedem bħalma huma l-langas, it-toffieħ, iċ-ċirasa, li mhux kollha għandhom fjuri rġiel bit-trab isfar. Li ma kienx in-naħal għal dawn is-sigar kieku frott tagħhom ma niklux, jew nieklu ftit wisq. Ara kemm tiswa ż-żjara tan-naħal lil dawn il-fjuri li ma jistgħux jiddakkru ħlief min-naħal jew minn dud żgħir ieħor, żunżan, dubbien, nemus u x'naf jien!

In-naħal li naraw ħiereg mill-ġarra donnu kollu xorta waħda, iżda m'hux hekk.

In-naħal li jmur fuq il-ward jiġbor iz-zokkor huma kollha nisa. Ir-raġel ma jaħdimx u tista' tgħid jiekol batal.

Ix-xogħol fil-*ġabsála* jsir min-nisa biss, huma jidhlu mgħobbija biz-zokkor u bit-trab isfar li jintrafa' fi rkejjen għalih għax jingħagen u jittiekel maz-zokkor. Biz-zokkor jinzaqqu d-dudiet malli joħorġu mill-fosdqa, għal tnax-il-jum, sa ma jrabbu l-ġwienah. Meta n-naħla titrabba u ttir għall-ġbir taz-zokkor u tat-trab isfar ħadd aktar ma jaħseb fiha, hi taħdem, tinkedd, u tixjeħ ma ddumx, u mas-sitt ġingħat m'hix tajba aktar għax-xogħol.

Ferħ naħal, li donnu xorta waħda, hu magħmul minn eluf ta' ħaddiema nisa, u minn qabda rġiel li qegħdin biex iżommu n-nisel. Naħla ftit akbar mill-oħrajn, għal biċċa kbira ta' għomorha ma toħroġ qatt mill-ġabsála. Din nafuha bhala *doqqajsa*, jew sultana tal-ferħ. Din ma tindaħal xejn max-xogħol li jsir fil-ġarra u dmirha biss li tbid u tkabbar il-ġens tan-naħal. Qabel ma tiżzewweġ tbid, iżda minn dan il-bajd tax-xebba jfaqqsu biss naħal irġiel (*dakar*) Is-sultana tiżzewweġ meta titlaq biex trawwem ferħ naħal ġdid. Tagħżel għal jum it-tieg għodwa xemxija tar-rebbiegħa u tittajjar kollha ferħana qalb ix-xitel u l-ward. Għal warajha jitolqu n-naħal irġiel li tkun, biex ingħid hekk, waslet seghethom. Meta d-doqqajsa taħtar id-dakar li jgħodd għaliha, dan jersaq ħafif għal magħha u t-tieg isir fl-ajru, bla telf ta' żmien. Il-hena tal-għarus qasira kemm tista' tkun, għax malli ż-żwieg isir l-imsejken jintelaq u jmut.

Id-doqqajsa ma tiflef xejn meta tormol għax fiż-żmien qasir taż-żwieg tkun ġabret ġewwa fiha dak li jinħtiġilha u meta tasal fejn għandha trawwem il-ferħ il-ġdid tkun tista' taqbad tbid u mill-bajd, minn dak il ħin il quddiem ifaqqsu nisa ħaddiema għal tlieta jew erba' snin bla ma targa' tiltaqa' qatt ma' raġel ieħor.

Għal l-ewwel ma tbidx wisq id-doqqajsa imma ma ddumx ma taqbad tbid ma' l-1,500 bajda kull jum.

Dan il-bajd mitluq fiċ-ċelel tax-xama' jieħdu ħsiebu ħafna mill-ħaddiema.

Meta l-bajd ifaqqas, in-naħal li għandu ħsieb it-torbija tal-frieħ jibqa' jżoqqhom għal tnax-il-jum sa ma jibda jrabbi sewwa l-ġwienah, għax wara dan iż-żmien id-dud jaħsbu għal rashom.

Meta n-naħal isib li jrid irabbi doqqajsa ġdida, jagħżel bajda li jidhirlu hu u malli din tfaqqas idur bil-ferħ wisq aktar milli jdur bl-oħrajn. L-ikel ikun aħjar minn tal-bqija għax waqt li naħla mara trid tinzaqq għal wieħed u għoxrin jum, id-dogqajsa tissaħħaħ fi ħmistax-il-jum. Aktar minn doqqajsa waħda ma jistax ikun hemm fil-ġarra għax in-naħal jisfratta jekk tidher oħra.

Is-sultana tibqa' tajba għal aktar minn tliet snin imma malli tixjeħ sewwa jkollha titbiddel.

Jekk sultana oħra tidhol f'ġarra mrawma, iż-żewġ nisa jaħbtu għal xulxin u l-ġlieda tispicċa bil-mewt ta' waħda minnhom. Għad li mad-daqqa ta' għajn in-naħal kollu jix-xiebah, min jafhom sewwa jagħraf malajr li kulħadd imsawwar għalih.

Id-dogqajsa, nitfa akbar minn-naħla oħra, għandha xedaq bis-snien u l-oħrajn ma għandhomx, ma għandhiex f'saqajha keffa fejn tarfa' t-trab bħall-ħaddiema, in-niggieża tagħha milwija u mielsa u għalhekk ma hix tajba għall-ġlied. Fil-ġarra is-sultana ma tafx tagħmel xejn ħlief tbid.

In-naħla ħaddiema għandha fiex iġġorr it-trab, għandha niggieża bil-garġi u għalhekk meta tniggeż il-laħam ma tistax taqlagħha aktar għax jekk taħbat toħroġha tqatta' msarinha u tmut. Fix-xeħda, in-nisa sejr in-dejjem, meta ma jkunux iġġorru jaħsbu biex inadddu x-xeħda, għax l-indafa jhobbuha wisq; ifarfru, jikinsu, irewħu bi ġwinħajhom, sew biex jagħtu n-nifs lill-frieħ meta johorġu mill-fosdqa, sew fis-sħana meta ċ-ċelel iridu l-ħawa, sew meta z-zokkor li jġibu ikun niedi wisq, biex jixxuttawh, u meta tiffaċċa tixxiqa fix-xama' malajr iqalftuha biż-żafur li jagħmlu huma. Oħrajn ikarkru 'l barra weraq li jdaħħal ir-riħ, dud barrani, naħal li jmut fix-xeħda u dak kollu li ma għandux għax joqgħod fin-nofs. Minn dak li jieklu jsajru x-xama' u l-għasel u jkattru ċ-ċelel u jimlewhom bil-għasel, kollox huma.

In-naħla raġel, jew *id-dakar* qiegħed biss biex, meta hemm il-ħtieġa, idakkar lil xi ħaddiema iżda mhux tajjeb għal ebda xogħol ieħor u għad li jgħix ma' l-oħrajn, tista' tgħid jiekol batal. Hu u la għandu xewka biex jilqa' l-għadu u lanqas qfief f'saqajh biex iġorr fihom u fil-ġabsála ma jiswa għal xejn. Ma nafx kif id-dakar iħalluh jidhol fil-ġarar jew fil-kaxex tal-ġirien, dak li n-nisa ma jistgħux jagħmlu. Meta l-ikel ikun bil-bosta, id dakar iġħaddiha tajjeb għax x'jiekol dejjem ilaqqat, iżda meta tidhol ix-xitwa, jew l-art tinxef u l-ġwies jonqos, min jaħdem biss isib x'jiekol u għalhekk id-dakar kulħadd iżommu barra u x'aktar imut bil-ġuħ.

Għax in-naħal ma jiġborx il-għasel għal wiċċna, imma biex il-ferħ jiekol u jiflaħ jaħdem; garra naħal trid madwar wiżna għasel biex tghaddi x-xitwa u r-rebbiegħa u f'sena hażina trid aktar ukoll.

Għalhekk fejn jinżamm in-naħal l-imġiebaħ jitrajmu iħarsu lejn art tajba u lejn xi masġar li jwarrad sewwa, għax l-għasel mhux ta' kullimkien toġħma, lewn u riħa waħda, silla, saġħtar, plejju, toffieħ, ċirasa, langas trid in-naħal u dak li jrid sid ix-xeħda wkoll. Biex it-torbija tan-naħal tfejjed trid ħsieb u xogħol mhux ftit u qabel tiġbor u s-saffi l-għasel qatt ma taf jekk tithallasx ta' xogħlok. U x'ma jridx ħsieb u xogħol biex taqla' sold fid-dinja?

T. Z.

19/4/35.

BALLATA

Waslitilna ittra flimkien mal-versili ġejjin hawn taħt. Flejna l-ittra u aktar il-versi, u sibna illi min kien kiteb għandu xeħta tajba għall-versi; u billi aħna nixtiequ nagħmlu l-qalb lil kull min iħobb il-lsien Malti u jithajjar jikteb bih, qtajna li għandna nilqgħu din il-Ballata.

Aħna nħossu li l-ħsieb hu ħarira aħrax, u dan għid-nieħ bil-kelma t-tajba, lill-kittieħ; iżda aħna nafu wkoll illi ħadd ma jkun imġhallem mill-ewwel.

N. t. E.

Kewkba tal-ħniena, tħallinix darb'oħra
Ma' ħarstek ħarsti wara l-miħna nżomm
Fuq dik id-dwejra, fejn żagħżuġha smajra
Ftit kien fadlilha biex issirlek omm.

Il-lum, ja kewkba, dik id-dwejra tbiddlet:
Ma tidħakx iżjed kollha ferħ u sliem:
Fiha l-imħabba ma' kull tama nqerdet:
U sfat weħidha mingħajr smiġħ u kliem.

Xejn ma fadlilha kġief għanqbut u għabra
 U għajb imxewlaħ qalb id-dlam u s-skiet...
 'Ma kull fl-għaxija, kull min jersaq lejha
 Jisma' tnehid u krib donnu ta' mwiet...

* * *

Golina, Ġolina, kemm drabi
 Ilmaħtek jew tinseg' jew tħit,
 Jew taħsel, jew tonxor il-ħwejjeg,
 U taqdi 'l omm żewġek sikwit!
 Il-għanja ta' mħabbtek kemm drabi
 Smajt tidwi mar-riħ u tirtogħ'd
 Imsaħħra b'dak l-isem ta' żewġek
 Li kien ikun jaħdem fil-bogħ'd!

Ġolina, Ġolina, 'ma darba
 Kik sibtek imgħar'ra fid-demmm...
 Bil-kesħa tal-mewt għewwa sidrek
 Maqtula fin-niket u l-hemm!

* * *

Għajjen imma ferħan, ma' nżul ix-xmejxa,
 Jitlaq mix-xogħ'l biex jerga' lejn id-dar
 Qalbu mimlija bl-ewwel tama t'iben
 Tizju ż-żagħżuġ, żagħżuġ jgħawweġ l-azzar.

Jasal fl-aħħar id-dar: jidħol u jsejjaħ
 'L ommu u lil Angolin: ma jwieġbu ħadd;
 Jistenna sa ma d-dlam iroxx għal kollox:
 Imma ruħ waħda m'hemm li tidher qatt.

Jibda jfittex minn hawn, minn hinn... u fl-aħħar,
 Hu u q'ed fil-kantina bil-musbieħ,
 Isib ruħu fid-demmm kiesaħ ta' martu
 U fl-art jistabat mitluf minn sessieh...

* * *

L-għada minn qiegħ ta' bir waħxi
 Omm Tizju merfugħa fis giet:
 Hi kienet il-ħatja weħidha
 Li qatlet u nqatlet fis-skiet!

J. C.

TAGHRIF TAL-GRAMMATKA

IL-KELMIET SA, HA, QED.

Tliet klejmiet mill-aktar mexxejja u mill-aktar li ma jaqblux fi ktibhom. Għalhekk jidhirli li tagħrifha żgħira fuq tifsirhom u ktibhom m'hix barra minn waqtha.

Il-klejma *sa* tintrabat mal-verb biex tfisser għamil li għandu jsir dalwaqt; hekk : *sa niekol* tfisser *dalwaqt niekol*. Taqbel fit-tifsir u fil-ktib mal-klejma Għarbija *sa*, mqassra minn *sawf* (1). Izda l-kittieba, aktarx kollha, jaħsbu li hi mqassra minn *sejjer*, u għalhekk jiktbu *ser*, *se'r*, *se'* (2). Hażin. *Sejjer* tfisser *mixi*, u għalhekk, shiħa jew imqassra f'*ser*, għandha tintrabat ma' verb ieħor biss meta rridu nfissru għamil li biex isir jaħtieġ il-*mixi*. Jekk haddiem jerfa' mix-xogħol u jrid imur id-dar jiekol, iġid lil sidu : *Sejjer niekol*, jiġifieri, *sejjer id-dar biex niekol*; iżda jekk wieħed ikun fuq il-mejda u jsejjah lil haħibu biex jiġi jiekol, iġidlu : *Ejja għax sa niekol*. Żewġ kelmiet mifrudin għal kollox fit-tifsir tagħhom. Imma bil-heffa ta' tilsin il-kelma *sejjer* tinħataf u titqassar u ssir *ser*, u din imbagħad titħawwad ma' *sa* u tfixkel il-kittieba li ma jibqgħux jagħharfu u jagħzlu waħda mill-oħra. Mela naqtgħu barra għal kollox il-ktib ta' *se'r* u *se'*, u niktbu *sejjer* jew *ser* meta rridu nfissru *mixi*, u niktbu *sa* meta rridu nfissru *qorob* ta' żmien.

Ha tintrabat ukoll mal-verbi u għandha aktar minn tifsir wieħed. *Ha* *mmur* tista' tfisser *irrid immur* (*let me go*) u *sa mmur*. Jekk *ha* tkun marbuta ma' verb ieħor qabilha, tfisser il-*għân* tal-għamil, hekk : *agħtihuli ha mmur*, jiġifieri *biex immur*. Jifhem kulhadd li *ha* hi mqassra minn *ħalli*, li hu imperativ tal-verb *ħalla*, u taqbel mal-verb *let* ta' l-Ingliżi. Tajjeb; imma mhux dejjem titqiegħed tajjeb. L-ewwel u l-aħjar tifsir tagħha hu l-imperativ, hekk : *ħa mmur*, *ħa mmorru*. Tajjeb ukoll toqgħod meta biha rridu nfissru l-*għân* tal-għamil, hekk : *agħtihuli ha mmur*. Izda xi whud ihawdu *ħa* ma' *sa* u jgħidu : *ħa mmur* meta jridu jfissru *sa mmur*. U dan hażin, u għalhekk il-kittieb għandu jqis xi jrid ifisser, biex ifissru tajjeb.

(1) Ara W. WRIGHT *A Grammar of the Arabic Language*, Cambridge, 1933, Vol. I faċċ. 282.

(2) VASSALLI, FALZON, CARUANA fid-Dizzjunarji tagħhom ma jsemmuhieq il-kelma *sa* b'dan it-tifsir, iżda t-tifsir tagħha jagħtuh lil *sejjer*.

Qed, tintrabat mal-verbi biex infissru għamil li jsir *issa*, fil-waqt li nitkellmu. Hi mqassra mill-kelma *qiegħed*, li hi partiċipju tal-verb *qagħad*. U aktarx li tinkiteb *shīha*, jew inkella titqassar u tinkiteb, fil-pożizja, *q'għed*. Mhux aħjar titqassar f'*qed*, u niktbu dejjem *qed*? Hekk : *jien qed nitkellem, hi qed titkellem, aħna qed nitkellmu*. Ma nkunux niktbu *ħażin*, jekk niktbu *qiegħed*, iżda jekk irridu nqassruha, jidhirli li nistgħu nqassruha f'*qed*. Inżidu ngħidu li *ħafna kittieba jħobbuha ftit iżżejjed din il-kelma u jdaħħluha mqar meta mhix meħtieġa; hekk flok : xħin kont nikteb, igħidu : xħin kont qiegħed nikteb*. Dan taħsir ta' kitba li jaħtieġ wieħed jaħarbu jekk irid jikteb bir-reqqa.

P. P. Saydon.

BIEX TINGHOĠOB

Tagħlima żgħira għall-kittieba tal-Malti.

Il-kittieb C. M. Marchand, fil-ktieb tiegħu li jismu "Ħamest elef idjòm Franciż", qal :

1. Il-grammatka tgħallem biss il-bini tal-kliem: l-idjomi jixħtu fih ir-ruħ, il-ħeġġa u l-ħeffa.
2. Il-grammatka tibni d-dar: l-idjomi jzejnuha, isebbħuha, igħammruha.
3. Id-dar mingħajr l-għamara ma tistax tilqa' nies fiha; u l-għamara mingħajr id-dar ma tistax taqdik.

Mela, ja kittieb malti, itgħallem l-ewwel il-grammatka maltija biex tibui tajjeb id-dar tal-lsien malti; u mbagħad igbor mill-fomm tal-Maltin il-għajdut ħaj, qawwi, ħieles, ħafif u mirqum li huma jgħidu bla ma jaħsbu fih, u li joħroġ mill-ħażna tal-kliem li jkunu għabru ma' tul ħajjithom, biex tkun tista' żzejjinha, torqomha u tgħammarha sabiħ.

Dun Karm

L-ILMA TAL-FARAĠ

(TIFKIRA TA' L-IMGHODDI)

Kienet haqritni dak-in-nhar id-dinja
u jiena bkejt.
Il-qawwa tar-rgulija
li bosta drabi tagħraf
tliggem lill-qalb u d-dmugh li jbaqbaq gewwa,
ma swietli xejn :
stħajjiltni tifel ckejken
fl-idejn ta' gorf li għandu qalb taż-żonqor.
Jiena ma ridtx mogħdrija,
ridt haqq u sewwa: iżda minn fejn?... Id-dinja
kienet qalila dak-in-nhar, u l-Għira
ma' oħtha, l-Hiena,
kienet tgħasses maġenbi
li stajt xi drabi nħoss fuq wiċċi jaħraq
in-nar ta' nfiesha...
u jiena bkejt.

*

Kont waħdi ġe' kamarti. B'rasu mkeb'ba
taħt il-ġewnaħ xellugi
kien rieqed mingħajr ħtija u mingħajr dnewwa
il-kanarin li kont rabbejt b'imħabba,
biex hu tan-niket tiegħi
ikun ix-xhud waħdieni.
Fil-beraħ kollox kien sikta madwari :
minn sema safi
il-qamar mimli kien isawwab xmajjar
ta' bjuda fuq ir-raba'
u fuq id-djar kennija;
lil hinn mill-qamar,
għalkemm xi ftit mirbuħa minnu, kienet
tħabbat il-qalb tal-kwiekeb...
Xi skiet! u xi sliema!
Kemmi hi sabiħa d-dinja,
meta torqod il-Għira u tmut il-Hiena!

*

Hsiebi ttajjar :
quddiem l-ghajnejn ta' ruhi
dehret xbieha ta' mara—oh kif serqitni!—
fil-kotra tal-ġmiel tagħha.
Kellha fuq wiċċha l-ħlewwa tax-xbubija
safja, rżina, mostura;
izda f'ghajnejha
li kienu ġarrbu n-nar ta' dmugħ bla biki,
(kien jidher ċar)
kien hemm id-dawl tat-tjieba,
u l-imħabba ta' l-omm....
“Mamma tiegħi! Marija!”
ghajjatt—u demgħa ħelwa
niżlet titgerbeb ma' ħaddejja—“agħtini
qawwa li naħfer,
sabar taħt salibi!”

*

Tharrket fewgħa, u fil-ġnien li jhaddar taħti
beda thaxwix ta' weraq
donnu tferfir ta' ġwienah.
Minn ġo t-tieqa miftuħa
dahlet iż-żiffa u jien ħassejtha friska
tilgħab fuq wiċċi
u rqiqa rqiqa
tidħol ġe' xagħri.
Kienu ġwienah tassew? Mill-knisja ċkejtna
wasal imewweġ lehen ta' qanpiena
ħelu bħal kelma
ta' min ħabbejna minn twelidna, u jiena
ħassejt għaddejja fuqi
bħal id ratba ta' omm,
bħala żgħira ta' wegħda,
u f'qalbi niżel
bħallikioku minn għajn li qatt ma ddardret
l-ilma tal-faraġ.

Dun Karm.

MIKIEL ANTON VASSALLI

(*Jorbot mal-Għadd ta' Marzu paġ. 16*)

Fost dawk in-nies li kellhom qima lejn il-mejjet Vassalli, u magħhom Schlienz u Hookham Frere, li ħareġ 20 skud, ingabret somma ta' flus biex jitħallsu l-ispejjeż tad-difna; il-bqija tas-somma, 34 skud u 3 rbajja', marret f'idejn l-imsejtna familja tal-mejjet għal xi bżonnijiet li fihom kienet tinsab. Wara l-mewt ta' Vassalli, Schlienz ħass id-dmir li, kemm jista', jiegaf ma' wlied il-mejjet u, għalhekk, tħaddet kemm-il-darba fuq hekk ma Hookhom Frere, li għal għozża li dana kellu lejn Vassalli għal għerfu, ma sata' jinsieh qatt u lanqas ma sata' jibqa' lura bla ma jhoss id-dmir huwa wkoll li jhenn għal dawk l-imsejtnin ta' ltiema. Għalhekk, l-ewwel ħsieb li ttejed minn H. Frere kien li jiġbor it-tifel il-kbir, Grabiell u jgħallmu. Billi dan it-tifel weraxeħta għad-disinn, Frere taħ f'idejn l-iskultur Dimech. Iz-żewġ itfal l-oħra, Mikiel u Saver, ħa ħsiebhom Schlienz, u bil-kunsens ta' ommhom, ħadhom f'idejha biex irabbihom u jgħallimhom. Minn dak li jgħarrafna Schlienz fuq dak li qaltu ommhom, il-fustani, kien twieled Franza, naħsbu iktarx Marsilja fejn kien twieled il-kbir, u dik il-ħabta kellu 14-il-sena, u l-iżgħar twieled Spanja, fiema belt ma nafux, u kellu 12-il-sena. Kif urejna qabel, Grabiell il-kbir nett, kien twieled f'Marsilja fl-1814 u kien sena akbar mill-fustani; mela għandna naħsbu li sas-sena 1815, Vassalli bil-familja kien qiegħed fl-art ta' Franza, u li sentejn wara, jiġifieri fl-1817, kien qiegħed Spanja.

Frere kien talab lil Schlienz biex jaħseb għal daqsxejn ta' monument li kellu jitwaqqaf fuq il-qabar ta' Vassalli b'iskrizzjoni fuqu. Dan il-monument kellu wkoll jaħdmu l-iskultur Dimech, u Schlienz kien ħażzeż dawn l-erba' kelmiet li kellhom jitnaqqxu fih:—

Michel Antonio Vassalli. Born in this Island (month) (year) died 12th. January, 1829, meritoriously distinguished for cultivating the Maltese Language and reducing it to grammatical system. (1)

B'dawn l-erba' kelmiet Schlienz fettex li jagħti fil-qosor bla ebda tiżjin hjiel xieraq u minnu tal-ħidma ta' Vassalli

1 Kelma b'kelma minn ittra ta' Schlienz li—"Church Missionary Society" bid-data tas-26 ta' Jannar, 1829.

li għaliha kien imsemmi. Huwa baġġat kopja ta' din l-iskrizzjoni lil Frere u dan għarrfu u talbu li *ma għandux jibgħat din l-iskrizzjoni lill-iskultur qabel ma jkellmu fuqha*. Milli jidher, il-ħsieb li jitwaqqaf dan il-monument ma seħħ b'xejn, għaliex ebda tifikira oħra bil-miktub ma sibt fuqu, u lanqas, sa fejn jien, ma tinsab ebda ġebla jew lapida li tfakkar fid-difna ta' Vassalli, f'wieħed jew ieħor miċ-ċimiterijiet li semmejna.

Ftit wara l-mewt ta' Vassalli, iċ-“Church Missionary Society” ħarġet stampati fi ktieb l-Erba' Vangelji bl-Ittri ta' l-Apostli taħt l-isem ta' :- *Quatuor Evangelia et Actus Apostolorum juxta vulgatum. Romae. A.D. M.DXCIII Editam Necnon eorundem, Versio Melitensis. M.DCCC.XXIX*, Londini Typis Excudebat. R. Watts.

X'inhuma x-xogħlijiet li ħalla warajh Vassalli wara mewtu barra minn dawk li ħarġu stampati f'kotba?—Ix-xogħlijiet miktubin li ħalla warajh Vassalli ma kinux wisq; fosthom l-iktar ta' min isemmi dawn: dizzjunarju manuskritt mit-Taljan għall-Malti, li kien għadu mhux lest minn kollox, nieqes mill-A sa l-Al; dizzjunarju etimologiku tal-lsien Malti, ukoll nieqes 'l hawn u 'l hinn minn xi ħwejjeġ żgħar; lista ta' kliem ma' oħra li tfisser il-maqlub, bħalma ngħidu aħna: *ruħ—ġisem* u xi djalogi bil-Malti. Minnufih wara l-mewt tiegħu, Schlienz gabar dawn il-manuskritti u ħadhom id-dar tax-Xirka tagħhom, fil-waqt li l-mara ta' Vassalli kienet ħasbet biex tagħtihom f'idejn sid id-dar bi tpattija ta' ħlas għal kera li dan kellu jieħu minn għandha. Schlienz ma taha xejn tagħhom u qagħad jistenna lil Jowett jargá' lejn Malta minn l-Ingilterra biex jaraw sewwa kemm għandhom iħallsu tagħhom.

Wara xi sitt xhur mill-mewt ta' missierhom, it-tfal ta' Vassalli nsibuhom miġburin flimkien f'dar u skola li minnhom kien jaġġmel Schlienz u sħabu. Moħħhom kien tajjeb ħafna u l-iktar tal-kbir, Grabiell, li milli jidher ma baqax jitgħallem ta' skultur taħt il-kura ta' Frere, iżda tgħallem ħwejjeġ oħra, fosthom il-Għarbi u l-Lhudi. Għall-ħabta ta' Settembru tal-1929, meta t-tifel kien għad kellu 15-il-sena jew f'it fuqhom, Schlienz, bil-għajnuna tax-xwejjajh Canolo u ta' dan it-tifel, beda jaqleb bil-Malti l-katekiżmu tal-Gjografija ta' Pennoch. Tliet snin wara (1832) nibtet il-ħajra fost ix-Xirka tal-Knisja Missjunarja Ingliża li l-Malti tal-kotba tagħhom jiktub b'ittri għarbin, iżda Schlienz kiteb lil sħabu ta' Londra fejn fehemoth b'leħña kbira illi l-kotba bil-Malti jissoktaw jistampawhom b'ittri Romani

bħas-soltu, biss fihom iżidu dawk ta' Vassalli, għalkemm Bellanti, il-Bibljotikarju, kien favur tal-kitba maltija bil-karattri għarbin u kien għalhekk kiteb Grammatka Maltija b'tipi Neski għarbin.

Fis-sajf ta' dik is-sena Grabieli kien qiegħed jagħmilha ta' traduttur ta' xi kotba tax-Xirka fil-waqt li Mikiel u Savier kienu mdeffsin fix-xogħol ta' l-Istamperija. Kien hemm il-ħsieb li ssir traduzzjoni tal-Għaqda l-Qadima u għalhekk Schlienz tafa' għajnejh fuq iż-żagħżuġ Grabieli li kif deherlu kien l-aħjar wieħed għal din il-bieċa xogħol; il-għaliex għalkemm it-traduzzjoni ta' Cannolo kienet ta' fejda, dan it-traduttur taħt it-tagħbija taż-żmien li kellu, ma kienx jiswa iżjed għal dan ix-xogħol.

L-istamperija li fiha kienu jaħdmu l-aħwa Vassalli kienet dik taċ-“Church Missionary Society”. Minn din l-istamperija iktarx li kienu ħargu dawn il-kotba bil-Malti: “*Ktyb il-Qari aat-tfal* (1831); *Storja tas-Sultan Ciru* (1831); *Ktyb il-Qari fuq bosta Hwejjeg* (1832). Dawn kienu miktubin u stampati skond l-ortografija tal-grammatka ta' Vassalli (1827). Wara ftit snin, jidher, illi x-xogħol ta' l-istamperija waqa' kollu f'idejn M. Weiss. Fis-sena 1839 M. Weiss, stampatur taċ-“Church Missionary Society” fetaħ Depôt ta' xogħlijiet ta' l-istampa Strada Forni Nru. 98, il-Belt (1). Din l-istamperija jidher li baqgħet taħdem taħt it-tmexxija ta' Weiss sa mill-inqas is-sena 1845.

Għandna naħsbu illi l-aħwa Vassalli, Grabieli u Savier ma' tul dan iż-żmien beqgħu jaħdmu f'din l-istamperija.

Għall-ħabta ta' dan iż-żmien insibu illi dan ix-xogħol ta' l-istampa waqa' f'idejn ix-Xirka religjuża hekk imsemmija “Society for Promoting Christian Knowledge” (Xirka għall-progress tat-Tagħlim Nisrani) li, kif jidher, daħlet hawn Malta flok ix-Xirka l-oħra taċ-“Church Missionary Society”. Fost il-kotba li ħarġet din ix-Xirka ta' min isemmi dawn :—

A short Grammar of Maltese Language, Malta 1845. Printed by Mr. Weiss; Ktieb it-Talb ta' Aalenia u tal-Aotitas-Sagramenti etc. f'ilmkien mas-Salteryu eu is-Salmi ta' David. Stamperia. M. Weiss. 1845. Il-Ħaya u il-Vinturi ta' Robinson Krusoe ta' York. Malta. 1846. Il-Bidu tal-Grammatika Inġliża. Malta. 1846.—(Valletta: Brothers Vassalli. Printers No. 97 Strada Forni); Il-Aaqda il-Jdida ta' Sidna Jesu Kristu mijyuba mil Inġlis. Malta. Gabriel Vassalli, Stampatur 1847:

Dawn il-kotba kollha, kif dlonk jidher mill-isem ta' kull ktieb, kienu miktubin u stampati b'ortografija xort'oħra mill-kotba ta' qabel, jiġifieri b'alfabet li, kemm sata' jkun, jaqbel ma' dak ta' l-Ingliż, u xort'oħra minn dawk tal-grammatka ta' Vassalli (1827).

Barra minn dawn il-kotba tax-Xirka reliġjuża, inħadmu xogħlijiet bil-Malti jew fuq il-Malti miktubin minn nies li ma kellhomx x'jaqsmu max-Xirka, fosthom ta' min isemmi *l-Grammatica della Lingua Maltese. Can. Fortunato Panzavecchia, Malta Tipografia di M. Weiss. 1845; il-Ħajja ta' Sidna Gesù Kristu. Canonico Fortunato Panzavecchia. Malta. 1847. Stampat minn Grabieli Vassalli, Nru. 97 Strada Forni.*

Kif se nfissru iżjed il quddiem, din it-tibdila ta' ortografija dehret meħtieġa mit-tagħlim tal-Malti li kien bi ħsiebu jingħata fi skejjel Ingliżi u bħala mezz ta' tagħlim ta' l-Ingliż għat-tfal maltin. Fl-1846 l-istamperija jidher li twelliet jew ingħatat f'idejn l-aħwa Vassalli (Grabieli u Savier) li beqgħu jzommu l-istamperija fi Strada Forni Nru. 97. Sena wara (1847) Savier infired minn ħuh, Grabieli, u skond ma jidher, fuq dak li kienet tarrifitli bint Grabieli, dik ix-xiħa li semmejt fil-bidu ta' din il-bijografija, fetaħ stamperija għal rasu fi Strada Federico, il-Belt. F'rapport tas-“Society for Promoting Christian Knowledge” tal-1844 hemm imsemmi b'liema heġġa kbira l-Kumitat ta' dik ix-Xirka kien qiegħed ilesti t-trieq sabiex lill-Malti jagħtih libsa ġdida u, kif deherlu l-Isqof ta' Ġibiltà tal-Knisja Ingliża, li taqbel ma' l-ittri ta' l-alfabet Ingliż, u b'hekk din il-kitba isservi bħala mezz għat-tfal Maltin biex jitgħallmu l-Ingliż iżjed b'heġġa. Jidher ukoll mill-istess rapport illi l-Isqof ta' Ġibiltà kien qabbad lil ċertu qassis Malti, Dun Mikel'Anġ Camilleri, mill-Birgu (1) biex jaqleb bil-Malti l-“*Common Prayer Book*” tal-Liturgija Ingliża u l-ktieb jiġi stampat Malta. Barra minn dan, kien talab ukoll lill-Kumitat sabiex issir edizzjoni ġdida tat-Testment il-Ġdid jew Għaqda l-Ġdida bil-Malti. Il-bičča l-kbira ta' dan ix-xogħol kien diġà sar minn Vassalli, iżda bejn illi l-ewwel edizzjoni kienet nieqsa mill-Epistli u l-Apokalissi, u bejn li ħtieġ li tiġi miflija u stampata mill-ġdid skond l-ortografija l-ġdida, ix-Xirka qablilha li dan ix-xogħol tieħu ħsiebu u tagħmlu.

(1) Wara li qaleb u ngħaqad mal-Knisja Ingliża, kien telaq minn Malta u tħabbeb ma' l-Isqof ta' Ġibiltà tal-knisja Anglikana. Dwar ċirkostanzi oħra ara s-sentenza tal-Qorti ta' l-Appell tas-17 ta' Ġunju 1844 fil-kawża *Fleri utrinque* u *Storia della Legislazione in Malta* paġ: 416 Nota (1). Paolo Debono. Malta 1897.

It-traduzzjoni tal-Liturgija tlestiet u ħarġet stampata fi ktieb is-sena ta' wara. Jidher illi Camilleri sab xi xkiel fix-xogħol ta' din it-traduzzjoni, għax kif hemm imfisser fir-rapport tax-Xirka, il-lsien Malti kien għadu mhux imħaddem u mħarreġ biżżejjed għal biċċa xogħol tar-reqqa bħal din. Iżda kull min qara jew jaqra din it-traduzzjoni għandu dlonk jara illi fiha Camilleri wera sengħa kbira fit-tifsil u nsiġ ta' kliem malti.

Kif wieħed għandu jifhem mir-rapport tax-Xirka, ix-xogħol tat-tieni edizzjoni tal-Għaqda l-Ġdida waqa' f'idejn Camilleri wkoll. Fis-sena 1845 il-Vanġelji u l-Atti ta' l-Apostli (li kienu nkitbu bil-Malti minn Vassalli u stampati fl-1829) kienet saret xi tiswija fihom u x-xogħol ta' l-istampa tagħhom, bl-ortografija l-ġdida, kien miexi sewwa. Skond ma jgħid Schlienz fil-ktieb tiegħu "*Views on the Improvement of the Maltese Language etc. 1838*" paġ : 40. Vassalli kien għamel traduzzjoni tal-bqija tal-Għaqda l-Ġdida, jigifieri ta' l-Epistli u l-Apokalissi, iżda beqgħu manuskritt; għandna, għalhekk, nifhem illi ta' dawn jew saret traduzzjoni ġdida jew fihom saret, minn Camilleri, dik l-istess tiswija ta' kitba li deherlu meħtieġa. It-tieni edizzjoni tal-Għaqda l-Ġdida (bil-Vanġelji, Atti, Epistli u Apokalissi flimkien) ħarġet stampata fi ktieb wieħed fl-1847 mill-istamperija ta' Strada Forni No. 97, il-Belt, li dik il-ħabta, kif semmejt, kienet f'idejn Grabieli, bin il-mejjet Vassalli.

X'għadda minn ulied il-mejjet Vassalli ma' tul il-bqija ta' ħajjithom ma stajtx insib sewwa. L-iktar li stajt u nista' ngħid fuq Grabieli. Kif semmietli bintu, qabel ma sar stampatur, Grabieli kien għadda xi żmien fi Tripli fejn, iżżewweġ lil Grazia Portelli. Miet il-Furjana, Sda. Magazzini Nru. 69, fit-30 ta' Lulju, 1863, mita kien għad kellu 49 sena. Meta miet ma kienx għadu jaħdem ta' stampatur, iżda ta' skrivan, skond ma tgħid bintu, fl-"Union Club". Halla wrajh żewġt ibniet, Marianna u Katerin. Il-mara tiegħu mietet għand bintha Marianna, il-Ħamrun. Savier u Mikiel Antonio ma jidhirx li beqgħu jgħixu f'Malta. Fuq Mikiel Antonio nista' ngħid biss illi fl-1867 kien ħareġ ktieb ċkejken taħt l-isem ta' "*Suggestions in accordance with Mr. Amabile Bonello's Project of Emigration in the Coasts of North Africa by Mr. Vassalli Formosa de Fremaux*" Malta 1867 (1) li kien deher ukoll f'għamla ta' ittra jew artikoli fil-"Malta Observer" mill-15 ta' Novembru, 1866, fejn wettaq il-fehmiet tiegħu dwar il-ħtieġa li kien hemm illi l-Maltin issiefer u tgħammar fl-artijiet ta'

(1) Ara Misc : 531. Ktejjeb Nru. 4. Biblijoteka tal-Gvern.

Barberija, u l-iktar fi Tripli, fuq dak li kien kiteb is-Sur Amabile Bonello u l-Markiz Testaferrata Viani, fl-istess ġurnal "Malta Observer" fis-sajf tal-1866. (1) Mill-kitba ta' dan il-ktejjeb jidher illi qabel l-1866 Mikiel A. Vassalli kien għadda disa' snin fl-artijiet u 'l ġewwa mill-kosta ta' Barberija u, bħala bniedem imrawwem fis-sengħa tar-raba' u li kien jaf bil-Malti, bil-Għarbi, bil-Franċiż, bit-Taljan u bl-Ingliż, huwa sata' jithaddet u jindehes ma' kull xorta ta' nies f'dawk l-artijiet, u jifhem u jfisser aħjar kemm setgħet tiswa u tkun ta' fejda għall-Maltin l-emigrazzjoni f'dawk l-artijiet. Nistħajjel li fuq hekk sew Bonello, kemm il-Markiz Testaferrata u Vassalli kellhom ir-raġun kollu li jhajar l-Gvern ta' dak iż-żmien biex iġhin lill-Maltin tmur fil-Barberija u taħdem l-art li minnha setgħet maż-żmien twaqqaf is-suq ta' kummerċ kbir ta' prodotti max-xtajtiet l-oħra tal-Mediterran u b'hekk toħloq pajjiż ieħor għaliha minn fejn ulied Malta setgħu jgħixu tajjeb u jistagħnew bla ma qatt ikollhom il-bżonn li jinfindu għal kolloxx minn art twelidhom u jmorru jgħixu f'art ta' dinja oħra fejn il-ġid hu qarrieqi għaliex imnissel minn xogħol taċ-ċirkustanzi u ta' ħabtiet, u mhux minn dak li trodd l-art lil sidha stess li jaħdimha.

(*Jissokta*)

A. C.

(1) Ara wkoll: A. Bonello. *Progetto di una Colonia Maltese sulla Costa Settentrionale Africana*. 27 Lulju 1866.

LIL SIDNA ĠESÙ KRISTU, FEDDEJ TAGĦNA
FUQ L-ARTAL IMQADDES

*"In Cruce latebat sola Deitas,
at hic latet simul et humanitas"*

INNU TA' S TUMAS

Sufficit sola fides! Nemmen iva,
Nemmen mingħajr ma nifhem, ja Mulej,
Li taħt is-sura ta' da l-Hobż Imqaddes
Jinsab l-Għażiż Feddej.

O Salutaris Hostia! Inżilt mis-sema
Biex tgħammar f'nofsna f'dan il-wied tad-dmugħ,
Int dak il-Hobż li kull min jiekol minnu
La jmut, la jieħdu għu.

O Salutaris Hostia! Fik jinsabu
Sustanza waħda taħt iż-żewġ għamliet;
Fik jinsab Alla, u fik jinsab il-Bniedem
Li, biex jifdina, miet.

O Salutaris Hostia! Malakija,
Megħjun minn Ruħ-il-Qodos, qal ma hemmx
Art fejn ma tingħatax, minn dhul il-għodwa
Sa meta tghib ix-xemx.

Haruf bla Tebgha, fuq il-għuda kiefra
Xi mħabba kbira lejn Adam urejt!
Għamiltna ħutek, b'demmek fdejt id-dinja,
Dnubietna ħfirt u nsejt!

Lilek in-nifsek tajt b'tifkira tiegħek,
Ħfirtilna, għallimtna naħfru, wrejtna t-trieq,
Li twassal fejn il-ferħ u l-hena jsaltnu,
Mhux dlam, u hemm, u lfiq.

Nisrani

ID-DRAWWIET IL-H ŻIENA

MINN ALF. NICHOLAS

I.

Il-lejl kien daħal ġmielu, iżda f'waħda mill-vilel tal-ġhōnja li jkattru s-sbuħija ta' xtut ix-xmara Nil u li huma mxerrda ma' tul il-“Geżira”, fil-Kajr, kien għadu jidher dawl qawwi f'kamra ta' fuq.

Dik il-kamra kienet l-istudju ta' Osman Baxa X...wieħed mill-akbar ħakkiema li qatt kellu l-Eġittu.

Mixħut fuq pultruna baxxa, b'ħarsa li minnha kien donnu ħiereġ in-nar, il-Baxa kien jidher li jinsab f'daġħdigha kbira.

Wiegfa ftit il hinn minnu, b'ħarsitha miksura, kien hemm xbejba ta' xi ġhoxrin sena.

—“Aħfirlu, papà, għal din id-darba wkoll”—qalet b'leħen ta' talba.

—“Le! u n-Nabi; il-lum sa tkun l-aħħar darba li ħuk imidd riġlu f'dari.”

—“Halim għadu żaġħżuġħ ħafna; dak li ħassru kienet il-ġemgħa ħbieb li qabad jaġħmilha maġħhom da l-aħħar. Naġħtik kelmti li jien inġaġħlu jisma' darba għal dejjem il-kelma tiegħek u ma jiddawwarx barra aktar.”

Il-Baxa qam bil-ġħaġla, resaq lejn ix-xbejba u qalilha b'leħen żorr:

—“Mur, għax il-ħin daħal ġmielu.”

—“Papà!”

—“Isma' kliemi!”

B'rasha mixħuta lejn l-art u bid-dmugħ f'għajnejha, Gamila—hekk kien jisimha x-xbejba—bieset id missierha bħal m'huma mdorrija l-Misilmin ta' torbija tajba, u ħarġet bil-qajl minn quddiemu.

Osman Baxa nefaħ neħħa qawwija, beda jimxi minn tarf għal l-ieħor tal-kamra, daqqa jieqaf, oħra jħares il barra mit-tieqa u dlonk iġerger minn taħt il-lsien.

“Mur obsor x'kellu jkun għażlu dak it-tifel li fih mort inqieġħed it-tama tiegħi kollha; it-tama li għad jiġi jum u narah f'qagħda għolja fil-ħakma ta' pajjiżna: sew bħalma kont jien, sew bħalma kien missieri, u sew bħalma kienu niesna ta' qabilna. Iżda t-torbija tajba tal-Mislem il-lum ma

tiswiex aktar u d-drawwiet ta' dar: l-lum saru hólma. Eh! hekk trid il-*moda*!... l-Egizzjani ta' žmienna ma għar-fux jaħtru għajr biss il-għamil il-ħażin tal-barrani. It-tajjeb tiegħu—għalkemm fid-din ma jaqbilx magħna—jiswa' ħafna, iż-żgħażaġh tagħna jħalluh fil-ġenb u fis jaħtfu dawk id-drawwiet li ma jgħibux ħlief il-herba fir-ruħ u fil-ġisem. U ibni ma naqasx li jagħmel bħall-kotra taż-żgħażaġh masrin... iżda s-sabar tiegħi sa hawn biss wasal. Mil-lum il quddiem Halim jeħtieġlu joħroġ għal kollox mill-ħajja tiegħi u jaħseb għal rasu"...

* * *

Immorru ftit lura...

Kien l-aħħar jum tal-Għid il-Kbir; jum li fiħ il-Misilmin jagħmlu btala mal-pajjiż kollu.

Għall-ħabta ta' nofs il-lejl it-toroq kienu għadhom maħ-nuqa bin-nies: karrozzi-tan-nar bil-għonja, karrettuni tal-ħmir bil-baxxi, daqq u sokor fil-birreriji; f'kelma waħda għors kbir mal-belt kollha.

It-*tabarins* ta' Xara Emad ed-Din ma naqsux li huma wkoll jieħdu sehem fil-ferħ tal-poplu u għal dik il-lejla sawru *programmi* li għalbu lil dawk ta' drabi oħra u li bihom ġemgħu qtajja' kbar ta' żgħażaġh (u xjuħ ukoll) biex joqogħdu jitpaxxew biż-żfin u l-għana ta' l-aktar artisti magħrufa.

Minn wieħed minn dawn it-*tabarins* ħarġu erba' żgħażaġh egizzjani aktarx imxengla; jidħku, jitkellmu b'lehen għoli u erħilhom jinbxu lil kull min iġħaddi minn għalihom—l-aktar lin-nisa. F'dak il-ħin, in-nies kienet aktar kotrot il-għaliex kienu għadhom kif qafu ċ-ċinematografi li minnhom f'dik it-triebq jinsabu bosta.

Iż-żgħażaġh waslu fejn Xara Emad ed-Din issallab ma' Avenue Fuwad el-Awwal u wieħed minnhom waqaf u qal lil l-oħrajn li ser jingabar f'daru.

—“Mela tlift rasek, Halim?”—saqsieh wieħed minn sħabu. “Tmur id-dar dal-ħin, għadu bil-kemm nofs il-lejl, u l-aħħar siegħa tal-Għid?”

—“Iva”—wieġeb iż-żagħżuġh l-ieħor li ma kienx ħlief Halim, iben Osman Baxa—“Qabel ma ħriġt mid-dar tajt kelmti lix-xiħ li l-lejla ma nisharx, u intom tafu li max-xiħ m'hemmx ċajt. Targa' ma rridx nagħtih xi jgħid wisq għax dan l-aħħar il-qiegħa saħnet sewwa bejnietna u li ma kinitx oħti Gamila, kieku min jaf sa fejn konna naslu.”

—“U ħallina minn dawn il-ħrejjeġ! Ma nagħmlux li trid twarrab minna biex imbagħad tmur, minn taħt il-taħt, tiltaqa’ ma’ Latifa? għax donnha tilfitlek għaqlek il-lejla!”

—“Ħbieb”—wieġeb Ħalim b’leħen imqit—“dak li għed-tilkom hu kollu minnu; missieri ħalef bin-Nabi li niksruha kemm-il-darba ma nbiddilx ħajti.”

—“Ħalim”—qabeż qal ieħor minn sħabu — “Jien bħalek nisma’ dejjem it-tgergir, iżda ma nagħtix widen : mhux hekk biss, saħansitra fl-aħħar dawwart lil missieri li jħalli lil oħti Najma titgħallem tiżfen. Tajba din ukoll! mela wara li aħna mmorru ngħaddu xi snin fil-kulleġġi ta’ l-Ewropa, u f’Parigi, Londra jew Berlin, induqu l-ħilewwa tal-ħajja, se nerggħu lura f’Masr biex ingħixu bħal dawk ta’ żmien Mohammed Ali?”

—“Xtaqt li ma nismax lix-xiħ igerger aktar...”

—“Ħallik mit-tgergir tal-Baxa !... ejja, ejja ntemmu din il-lejla ta’ ferħ għand Ali et-Tantawi.”

Ħalim sab ruħu mdawwar minn sħabu, u min igħidlu kelma u min oħra, fl-aħħar dawruh.

Rikbu karrozza u wara li ħallew it-triqat kbar u mdawla, daħlu f’wieħed minn dawk l-oqsma tal-belt li għadu ma laħaqhomx sewwa z-zappun tad-Dipartiment tax-Xogħol Pubbliku.

Il-faqar, il-ħmieġ u d-drawwiet il-ħżiena, hawn isaltnu bil-qilla tagħhom kollha. Hawn jinsabu dawk il-griebeġ moħbija mill-għajnejn tal-għases fejh kull lejla jiltaqqgħu dawk kollha li huma marbutin fl-għada waħxija tal-ħaxix (1). Din il-għada fl-Orjent ilha l-mijiet tas-snin; barra minnha, f’dawn l-aħħar snin żdiedet għada elf darba aġġar, għada li qed iġġagħal il-Gvern jonfoq l-eluf tal-liri biex jwaqqafha : din hija d-drawwa tax-xamm tal-kokaġna, ta’ l-eroġna u tal-puntur ital-morfina.

Għonja, fqar, żgħażaġħ, xjuħ, irġiel, nisa u saħansitra tfal intefgħu b’ruħhom u ġisimhom f’din id-drawwa mishuta u min jaf sa fejn kien jibqa’ sejjer dan il-ġens qadim kieku l-id qawwija tal-kbarat inglizi tal-pajjiż ma waqqfithiex fil-ħin.

U sewwa sew f’din id-drawwa, u ma’ din ix-xeħta ta’ nies kienu waqgħu Ħalim u sħabu—żgħażaġħ mill-iżjed għonja, imgħallmin f’Oxford, f’Cambridge, jew f’Universitajiet oħra ta’ l-Ewropa.

II.

Kienu għaddew tliet snin minn dik il-lejla li fiha rajna lil Ħalim u sħabu sejrin għand Ali et-Tantawi.

Wara ġlieda kbira ma' missieru, Halim tkeċċa mid-dar u aktar issokta jitgħargħar fit-tajn ta' ħajja ħażina, sakemm fl-aħħar laħaq l-aħħar targa tal-herba tiegħu.

Daqqa ta' għajn fuqu kienet biżżejjed biex turik liema ħsara ġieb b'idejha dak iż-żagħżuġ li kien magħmul għal ħajja wisq isbaħ. Idejha li żmien qabel kienu mħarsa bl-akbar reqqa, issa saru mgħaddma u mkemmxja. Xagħru li qabel, kuljum, kien iġġaddi mn'idejn l-aħjar "coiffeur" ta' Xara Qasr en-Nil, issa sar imħabbell, maħmuġ u b'ħafna bżiebeż neżlin fuq għonqu.

Kienet lejla xitwija ta' Jannar: rezħa li kien ilu ħafna ma tinħass b'ħalha waqgħet fuq il-Kajr u gāgħlet lin-nies jinġabru f'darhom kmieni. Il-*cafés*, il-birreriji, iċ-ċinematografi, it-*tabarins*, f'dik il-lejla ma qatgħux sandar!

Imleffef f'xall maħmuġ li trufu kienu niżlin fuq *galabija* (2) iżjed maħmuġa minnu, Halim ħaseb huwa wkoll biex jinġabar fil-gorboġ tiegħu.

Intertter bil-bard, iżda miexi qajl qajl b'ħal wieħed li donnu ma jafx għal fejn se jiġbed, iż-żagħżuġ fl-aħħar wasal fil-*Qism* (3) tal-Gamalija.

Griebeġ nofshom imġarrfa, għorof dojjoq, jintnu u mudlama, triqat mimlija tajn u ħmieġ ieħor, kienu jagħmlu l-inħawi fejn dan il-wild tal-Baxijiet kien issa mar joqgħod.

X'qasma kbira bejn hawn u l-*Geżira* fejn kien hemm il-villa ta' missieru!

Il-faqar madwar il-gorboġ ta' Halim kien isaltan bil-ħruxija tiegħu kollha.

U 'xurtjat kien dak li jista' jiftaħar li hawn kellu mill-inqas saqaf fejn jista' jistkenn, għax min jaf kemm nies f'dawn in-naħiet lanqas ma kellhom toqba fejn ideffsu rashom u bil-lejl, xitwa jew sajj, kienu jsibu l-mistrieħ lejli tagħhom billi jitrekknu fid-daħla ta' dawn il-griebeġ, jew inkella taħt xi karrettun jew karozza-tan-nar imkissra jew saħansitra f'xi katusi kbar tad-dranagġ li jinzertaw maqluġħa għat-tiswija u mixħutin fit-trieq!

Kif idemmghu għajnejn nies ta' qalb tajba meta jaqgħu fuq dak il-hemm kollu!

U f'dawn l-inħawi mill-ifqar, mill-eħmeġ, fejn il-ftit arja li tidhol tmur titħallat ma' rwejjjaħ ta' ntienu u tal-ħruq tal-*ħaxix*, fejn kull ħaġa li fuqha taqa' l-għajn turik mhux biss il-faqar iżda wkoll il-ħażen tan-nies li jgħammru f'dawn *islums* tal-Kajr—ix-xitla tad-dnub dlonk issib ħamrija tajba biex tinbet u tixtered.

X'taġħlim ikrah għat-ftal li bil-kotra jitrābbew hawn!...

Harsu lejn dik it-tfajla li bil-kemm għandha tnax-il-sena, wiċċha sfajjar, liebsa *galabija* mqattgħa u maħmuga, b'daharha mal-ħajt, b'zewġ għajnejn suwed bħat-tut jibru minn wiċċ mixrub bit-tbatija, tistieden lil min iġħaddi minn għaliha bi kliem li ma jaqbilx għall-widna....

U issa nidhlu f'wieċed minn dawk il-griebeġ u hemm nilmħu mara, li minn bniedma ma baqqgħalhiex għajr sura mbiegħda, b'xagħarha mqanfed, mixħuta fuq ħasira tgħajjat, tidhak u tberraq għajnejha donnha miġnuna. Hdejha naraw raġel għarkobbtejh ibandal rasu min-naħa għal l-oħra u jgħid kliem li ma jiftiehemx. Tfajjel ta' xi sittax-il-sena b'rasu mixħuta bejn il-qigħan ta' idejh iħares fiss lejn is-saqaf b'ħalqu miftuħ u għajnejh imberraq bħal wieċed li jkun qed jara xi tiwira li tgħagġbu... u x'nitgħallmu minn din it-turija ta' niket u tal-biża'? Nitgħallmu kif il-bniedem jinbidel f'bhima meta jkun taħt il-ħakma tal-*ħaxix* !...

Minn trejqa fil-qrib tinstama' għanja ta' swied-il-qalb li tfakkar lill-għannejja fir-raħal tagħhom fil-imbiegħed *Said* (4); dawn ukoll qabel ma jingabru fil-griebeġ tagħhom marru jżuru lill-*maħxaxa* (5). Ftit il-hinn, f'rokna ta' sqaq dejjaq u mudlam, kien hekk xwejjah mixħut għall-qiegħa jraħham "*ħāsāna l-Allah ja mohsenīn*" (6) biex xi qalb tajba tagħtih ħaqq loqma ħalli jitrejjaq. Iżda, jaħasra għalih! Min se jisma' talbu minn dik il-gemgħa ta' nies barra minn sessihom? Il-għases ta' bil-lejl sabu mas-sebħ lil dak l-imsejken mixħut fl-art, *mejjet* bil-ksih ta' dik il-lejla qalila :

U mgezzin fil-kmamar tagħhom kollha għana, maġenb nar qawwi, jew inkella mraħħin taħt għata li jaħji fis-sodod tagħhom, il-għonja, irdussati fil-vilel tal-*boulevards* ftit kienu qed iħabbu rashom għat-tbatija li qed issaltan bil-ħruxija tagħha kollha ftit il-hinn minnhom : fl-oqsma foqra ta' l-akbar belt ta' l-Afrika !

F'daqqa waħda, fil-hin li kien għoddu wasal f'daru, Ħalim ħass bħal xejra mejt u ħtiegħu jinżel kokka mal-ħajt biex ma jaqax; għaddielu minn rasu li l-aħħar waqt tiegħu kien wasal u billi f'dak il-hin il-għaqal tiegħu ma kienx taħt il-ħakma tal-*ħaxix* jew tal-kokaīna, bil-kemm ma feraħ li kien se jehles minn ħajja li ma kienx jiflaħha iżjed.

Minn xi drabi, saħansitra dawk li mħabba n-nuqqas tal-għaqal tagħhom jintefgħu sa l-aħħar targa tal-qzież, jagħirfu ħsarithom u jindmu. Ah! kieku f'dak il-hin dawn in-nies —aktarx imsejkna milli katjin— ikollhom il-ħila jintebħu u jerggħu lura għal ħajja ta' ġieħ, kemm erwieħ isibu l-mistrieħ tagħhom !

Halim baqa' f'dik il-qagħda għal bosta hin u min jaf kemm kien idum kieku hoss ta' xi haġa li waqgħat maġenbu ma g'ibitux f'tiegħu. Hares lejn l-art u lemaħ xi haġa tbajjad fid-dlam fil-hin li ftit il-bogħod kien qed ighib id-dell ta' dak li kien tefagħha hemm.

Iż-żagħżuġ g'abarha u ra li kienet biċċa flus, li lilu giet mitfugħa bi ħniena.

Iben il-Baxa gie meħud b'tallab !

Id-demm tajjeb ta' twelidu ħassu jitla' f'daqqa għal rasu u fittex li jqum biex jilħaq lil dak il-bniedem ħanin u jurih li hu għallat għax hu, Halim, ma kienx qiegħed hemm biex jitlob; iżda donnha naqsitu l-ħila u baqa' fejn kien iħares b'għajnejh imberqa lejn il-*qirx tarifa* (7) li kellu f'idu. Madankollu dik il-biċċa flus gietu f'waqtha għax dik il-lejla kien xott bħall-frawli. Ah! b'din issa jista' jikseb niskata kokaġna jew ipejjep nitfa *ħaxix* minn dak it-tajjeb ta' Brussa li kien fis inessih id-dwejjaq tiegħu !

Faqqa' daħka ta' miżgħud, qam u baqa' sejjer f'*maħxaxa* li kien jaf biha f'dawk l-inħawi u hemm ġew, flimkien ma' ġemgħa nies ta' qattagħni mdawrin kagħka kokka, Halim talab *goza* (8) u dlonk intilef f'turijiet ta' l-akbar ħlewwa; xbihat ta' l-isbaħ nisa; tiswir ta' ħwejjeġ li bħalhom ma tistax tara meta tkun f'sessik. F'kelma waħda, madawk li bihom kien imdawwar, iż-żagħżuġ daħal f'dak il-qasam hieni li l-*ħaxxaxin* (9) biss jafu bih.

* * *

Xejn aktar ma kien issa fadallu jagħmel biex jissokta jitgħargħar fit-tajn li bih mar tħammeg. Dik il-biċċa flus li lilu giet mogħtija bi ħniena swiet biss biex fetħitlu trieq oħra li minnha sata' jikseb il-flus mingħajr tbatija.

Halim ħatar xogħol li fl-Orjent huwa mxerred ħafna fost nies li jgħixu bl-akkarija billi dawn isibu xi tfal—li bl-eluf hawn imxerreda mat-triqat—u jgħallmuhom imiddu idhom għall-ħniena ta' għajrhom u meta bil-lejl, in-nies ta' ġieħ tkun ingabret f'darha, dawn l-imsejkna jarmu f'qiegħ id rajjishom dak li jkun qalgħu ma' tul il-lejla u minnu ma jistennewx ħlif nitfa ftira niexfa u ħasira maħmuġa fejn iserrħu l-ġisem magħlub u għajjen tagħhom, meta ma jiddubbawx xi taptipa wkoll.

Halim donnu kien jaf sewwa kif għandu jmexxi dan ix-xogħol għax biex aktar iqanqlu l-qalb ta' nies ħanina, għażel tlitt itfal wieħed iżjed imsejken mill-ieħor. Il-kbir kien aġma, il-fustani miflug u l-iżgħar imġiddem. Lil dawn il-

qaddejja tiegħu qassamhom fl-aħjar oqsma tal-Kajr ma' l-imwejjed tal-birreriji, fit-triqat il-kbar, hdejn il-bibien tač-čine-matografi, fil-waqfiet tat-tramvaj; f'kelma waħda fejn in-nies kienet tista' tarahom sewwa u tħenn għalihom.

Iżda donnu lanqas il-qliegħ ta' dawn l-imsejknja ma kien ixebbgħu biżżejjed il-għaliex fl-aħħar huwa wkoll, b'xall imdawwar ma' rasu biex jagħmilha tal-marid, beda jmidd idu għall-ħniena ta' għajru.

* * *

Fuq niesu xejn aktar ma kien jaf u aħbaru qatt ma tahom. Għalfejn? Bejnu u bejnhom kien hemm qasma kbira u missieru li kien bil-bosta mkabbar bin-nisel tiegħu ma kienx se jarga' jaħfirlu. U oħtu Gamila? Bah! jeħtiegħ tintesa hija wkoll.

III.

Iżda f'din id-dinja kull bidu għandu t-tmiem tiegħu.

Lejla waħda, Halim kien qiegħed iħares lejn wirja fil-ħgiegħ ta' ħanut kbir ta' Avenue F'uwad el-Awwal x'ħin ma' ġenbu waqfet karrozza tan-nar. Is-sewwieq niżel b'xi ħaġa f'idu u baqa' diehel fil-ħanut. Bħalma kien issa dara meta jara l-għonja, Halim dlonk resaq lejn il-bwejba tal-karrozza b'idu miftuħa u bi driegħu mnewwel il quddiem. Ġewwa kien hemm żagħżuġha kollha medhija tqalleb il-folji ta' gurnal tal-moda.

—“Ikollok ħniena, ja Hanem (10)”.

Iż-żagħżuġha refgħat rasha u ħarset lejn Halim bil-ħlewwa.

Fil-wieč helu tagħha dan għaraf lil oħtu Gamila!

Raġa' lura mbellah u aktar mignun jew inkella f'sessih u telaq jigri mat-triqat.

Dik id-dehra qatt mistennija għalih kienet bħal laqta ta' sajjetta. Dik il-laqgħa għalih kienet ktieb miftuħ li fuq kull folja tiegħu kien hemm saba' juri dejjem kelma waħda! NAR!

Nar!.. Nar!.. ġmamar ma' kullimkien, aktar ma beda jdur mat-triqat iżjed bdew joktru quddiemu dawk il-ġmamar. Issa l-bogħod u issa fil-qrib, daqqa fl-art u oħra fis-sema l-ġmamar ma ridux iħalluh. Iżjed ma beda għaddej il-ħin aktar bdew jizdiedu u fl-aħħar ingħaqdu u għamlu mungbell li jwaħħax. Mohħ iż-żagħżuġ, imħassar bit-tipjip tal-ħaxix u bix-xamm tal-kokaġna, donnu tassew kien ħa n-nar f'daqqa waħda!

Hekk jintilef il-moħħ ta' dawn l-imsejkna. Il-manikomji ta' l-Eġittu huma miżgħuda bihom.

Halim baqa' jġgri u jhewden: imbażża' minn dawk in-nirien li ħassu bihom imdawwar... kif sata' jaħrab minnhom?... Ah! in-Nil! dik ix-xmara ħelwa li l-ilmijiet tagħha kien jarahom niżlin minn quddiem il-villa ta' missieru. In-Nil, il-ġhana u l-hena ta' Masr! Hija biss tista' tħarsu u tkennu minn dawk in-nirien ta' Gohannam (11). Setgħu dawn jirbħu lin-Nil ukoll? Le! qatt, qatt!

* * *

Ix-xemx kienet qed tiżreg bil-ħlewwa kollha tagħha fuq wied in-Nil mimli bil-ħdura.

Fuq ix-xmara mal-*barrage* tal-Qaljubija, kien hemm dgħajsa kbira tad-Dipartiment tal-Pontijiet b'xi nies ġo fiha; tnejn minnhom bl-astri twal f'idejhom b'ganċ fit-tarf kienu qegħdin jithabtu biex jaqilgħu xi haġa li l-kurrent kien mar iwahħal mal-bibien tal-ħadid tal-*barrage* li f'dak il-ħin kienu maqfula għat-tqassim ta' l-ilma.

—“Jalla, ja Hasan”—qal ir-rajjes li kien fil-poppa—“aħtfu issa.”

U l-ganġ ta' Hasan dlonk issannar f'dak li kien hemm fil-wiċċ ta' l-ilma u bl-għajjnuna ta' l-oħrajn wassluh sa qiegħ id-dgħajsa.

It-tlitt irġiel daru miegħu biex jaraw sewwa x'inhu.

—“Hmm!”—gerger ir-rajjes—“drajniha issa, imgħarraq iehor.”

—“Jaħasra għadu żagħżuġħ ħafna”—qal wieħed mill-qaddiefa.

—“Il-lum is-sajda ma tatniex x'nagħmlu wisq”—raġa' r-rajjes “għax ħadd ħilief dan l-imsejken ma ġie jiegaf mal-bibien tal-pont. Isa, aqdfu lejn l-art ħalli neħilsu minnu u mmorru lejn ir-raħal għax biżżejjed għamilna lejl sħiħ fuq l-ilma.

U ġisem l-imgħarraq ġie meħud fejn jieħdu lil dawk kollha li jsibu mewthom barra minn darhom, biex in-nies tista' tagħrafhom.

Iżda ħadd ma mar iġħid li dak l-imgħarraq kien qaribu u wara f'it indifen taħt f'it xbar trab fil-*Madfan* (12) ta' Imam ex-Xâfi.

* * *

U b'hekk in-Nil heles lil Ħalim, iben il-kburi Osman Baxa, minn dak il-mungbell tan-nar li awl il-lejl kienet qanqlet fil-moħħ marid tiegħu d-dehra t'oħtu Gamila.

(1) *Haxix* = *Cannabis Indica*. Din is-sigra tinbet fl-Indja, fil-Balkani u f'inhawi oħra tal-Lvant. Tinbet ukoll fl-Amerika fejn hija magħrufa taħt l-isem ta' "marihwana".

(2) *Galabija* = Blusa twila, aktarx ta' lewn iżraq, milbus min-nies baxxi.

(3) *Qism* = Distrett. Il-Kajr fih erbatax il-'Qism'; plular 'Aqsâm'.

(4) *Is-Saïd* = L-Egittu ta' Fuq.

(5) *Maħxaxa* — Gorboġ fejn jiltaqgħu dawk li jpejpu l-*ħaxix*.

(6) *Ĥasàna l-Allah, ja moħsenin* = It-tallaba ta' l-Egittu, mixħutin għall-qiegħa ta' l-art, iġħidu dan il-kliem waħda f'waħda li bil-malti bejn wieħed u iehor ifisser "f'gieħ Alla ja nies ħanina, aġmmlu karità.

(7) *Qirx tarifa* = Biċċa flus eġizjana: qisha ħmistax-il-ħabba.

(8) *Góza* = Bħal pipa kbira magħmula mill-ġewz ta' l-Indji.

(9) *ħaxxaxin* = Hekk jissejħu dawk li jpejpu jew jieklu l-*ħaxix*. Dawn iġħidu li meta jkunu taħt il-ħakma tiegħu jidhrulhom hwejjeg ta' kull għamla li jhennuhom u jgagħluhom iħossu li daħlu f'dinja oħra.

(10) *Hanem* (plural *Hawonem*) Hekk jixraq li jissejħu n-nisa ta' grad oġħla minn dak tan-nofs. Il-kelma hija torka.

(11) *Gohannam* = Infern.

(12) *Madfan* = Ċimiterju.

LILL-GĦAJJUR

Għidli għala ħbub għajnejk
Xejn ma jixbhu lil tal-bieraħ
Ja għajjur?! Tixbeh lill-qamar;
Daqqa mimli, oħra fieragħ!...—

...Xi ħsieb ħajjen berrint f'moħħok!
Turi s-sfura ta' ħaddej; k
Donnu s-semm ħiereġ bħal vleġeġ...
Biż-żebbiġ ta' ħbub għajnejk!

Daqqa tidher se tinfena
Donnha nliet qalbek bil-hemm,
Oħra donnha mfawra bl-hena
Iżda għajnejk dejjem bis-semm!

Indunajt tal-ferħ, u n-niket
Kif issir dil-bidla fik!—
Tfur bil-ferħ għad-deni t'għajrek
Iżda l-ġid ta' ħuk jifnik!

LILL-MADONNA TA' LOURDES
F'EGHLUQ IL-ĠUBLEW TA' L-1933

26-28 ta' April 1935

Hares, Madonna: fuq il-ġnus ħosbiena
għaddejja sħaba sewda, berreqija:
kulhadd imbażża' qieghed jitlob ħniena,
biex l-Ewropa ma tmutx f'baħar ta' dmija.

Għax aħna nafu li Sultan-il-ħniena
ihaddem moħħu w qalbu fil-ħruxija;
u jekk ilbieraħ kienu l-ħodda ħżiena
tal-ġlied, il-lum saru bla tarf waħxija.

Inti li taf kif jiżen il-Mulej,
u taf kif jgħabbar in-nirien tal-Qilla
bl-ilma tal-Ĥajr, meta tibki l-Indiema,

tħallix, Madonna, li tintemm fix-xej'
it-Talba tal-ġwejdin: miktub ewwilla
li qatt id-dinja m'għandha jkollha SLIEMA?

Nhar Ħamis-ix-Xirka

QASSIS ĠDID (1)

Euntes .. praedicate Evangelium

Xterdu mad-dinja; lill-ġnus kollha niedu
l-aħbar it-tajba li ġibtilkom jiena:
iġbdu bil-ħlewwa lit-tajbin; mal-ħżiena
kunu qlubin daqs kemm tkun ħarxa l-ġlieda.

Jiena nkun magħkom: u għalxejn qerrieda
tghaddi x-xabla ta' Setgħa mingħajr ħniena,
għax jiġġarrfu s-saltnet bis-snin għajjiena
u l-Knisja tiegħi tibqa' żżid f'uliedha.

Hekk wara l-Qawma lit-Tnax àmar Kristu,
u l-Kelma waslet ġewwa Ateni u Ruma,
u xegħlu żewġ nirien: l-Għira w l-Imħabba.

Issa wasal għalik l-àmar ta' Kristu,
Saċerdot ġdid: bħal Pawlu ġewwa Ruma
xandar l-aħbar tas-Sliem u ta' l-Imħabba.

Nhar l-Għid-il-Kbir, 1935

Dun Karm

(1) Dun Pawl Calleja tal-Mosta.

GHAJDUT MALTI

(*Jissokta mal-paġ. 143 tal-Għaxar sena*),

149. Kif ħabat laħaq.
150. Dak jobromhom.
151. Ruħ ta' fula.
152. B'xierfu kollu.
153. Iddabbar rasek.
154. Ħabat sebgħu.
155. Jew ass jew ċass.
156. Ta' ħajja nxuma.
157. Minnek 'l Alla.
158. Ħalib ommu fi snienu.
159. Qalbu f'idejh.
160. Qalbu ġġib.
161. Wiċċu jixhidlu.
162. Ta' żaqqu f'fommu.
163. Ħabba jrid u jkxifni.
164. Ħorrox borrox.
165. La kap u la kuda.
166. Xiber nies.
167. L-iskusa fil-komma.
168. Ferħan b'rixu.
169. Il-ħabel u s-satal.
170. Kelb u qattus.
171. Min qatt kiel il-kirxa miegħek !
172. It-tilqim tal-ġidri meraħlu għal wiċċu.
173. Kemm ra fuq wiċċu sa trabba.
174. Żelaq fin-niexef
175. Ilu 50 sena bil-maġħmul.
176. Waqa' fil-bir tas-skieken.
177. Alla m'għamlu.
178. Ilu minn żmien żemżem.
179. Waqa' l-ass.
180. Qabad it-trieq it-twila.
181. Ħabat difru.
182. Ħabta u sabta.
183. Tarah il-qamar fil-bir.
184. Jien bandiera bajda.
185. Ma rridux ħabbata wara l-bieb.
186. Ma rridx inkun sufa f'ġismu.
187. Ajma jommi !
188. Dak biċċa deheb mastizz.

189. Fula f'qargħa.
190. Tala' d-demm għal rasu.
191. Ħobż u ġobon.
192. Ħobż u sikkina.
193. Xammha tinten.
194. Kisirlu għonqu.
195. Teħles b'wiċċ il-ġid.
196. Għandu wiċċ il-musbieħ.
197. Jagħmilha tajjeb.
198. Basta r-rota ddur.
199. Daħħal il-lifgħia f'kommtu.
200. Bejn in-nar u l-ilma.
201. Usalna f'xiter it-tarf.
202. Bejn sema u ilma.
203. Moħħu jtiħ.
204. Mad-daqqa t'għajjn.
205. Alla ma għamlu.
206. Ġieb għajnejh wara widnejh.
207. Ta' fommu sieket.
208. Wiċċu jtiħ.
209. Spallejh mal-ħajt.
210. Għadu zinżill.

V. M. B.

IL-ĦRAFA TA' KIF IL-MEWT^o HIJA GĦAMJA U TRUXA

Il-Bambin baġħat il-Mewt għal waħda armla; meta marret (il-mewt) sabet lil din il-mara b'ħafna tfal iġebbd u ma' djulha li ma tafx fejn tagħti rasha bihom. Il-Mewt tħassrithom lil dawk it-tfal li ma jridux ħlief minn ommhom, u l-mara li kienet tinsab hekk imħabbta. Marret quddiem il-Bambin. Qaltlu:

—Uħ, Mulej, kif tridni ngħibha? Tħassart lilha u lit-tfal tagħha”

“Mur ġibli ċaġħka minn nofs ta' baħar,” qallha.

Meta ġibitlu ċ-ċaġħka, qasamħielha; sab duda ġo fiha—qallha: “Dik imnejn hi tgħix?”

“Mill-ħniena tiegħek, ja Mulej”

“U hekk iġħixu dawk mill-ħniena tiegħi kiek u ġibt 'l ommhom.”

Qalgħalha għajnejha u saddilha widnejha biex ia tara u anqas tisma’.

V. M. B.

KOTBA LI WASLULNA

(STAMPATI BL-ALFABETT U BL-ORTOGRAFIJA TAGHNA)

M. KISSAUN.—*Il-Ħajja tar-Re Ġorġ V. u tar-Reġina Marija*
pp. 100 Empire Press, 1935.

Il-festi li Malta għamlet lir-Re u r-Reġina, eġhluq il-25 sena tat-tluġ tagħhom fis-saltna, kienu sbieħi kif sata' jara kulfiadd. F'din l-okkażjoni l-lsien malti nsama' għal l-ewwel darba fuq ir-Radio, u f'dar il-Malti dwiet il-kelma maltija biex tifrāh u tixtieq għomor twil lis-slaten tagħha f'jum hekk sabiħ. F'din l-istess okkażjoni, il-kitba maltija żdiedet b'daqsxejn ta' ktejjeb ta' 100 paġna bil-ġrajja kollha ta' ħajjet ir-Re Ġorġ V. u r-Reġina Marija—ktieb li xtered, jew għal l-inqas imissu jixtered, fid-djar kollha ta' Malta biex jibqa' tifikira tas-slaten maħbuba tagħha.

Din il-Ħajja ħadet il-premjū fil-konkurs li nieda l-Gvern għal daqshekk, u meta wieħed jaqra dan id-daqsxejn ta' ktejjeb isibha minsuġa tajjeb u ma jonqosha xejn. Il-ktieb hu mqassam tajjeb u stampat pulit fl-Empire Press u mżewwaq b'seba' stampi mill-ħajja tagħhom, il-biċċa l-kbira meħuda minn ritratti jew kwadri li għandhom x'jaqsmu ma' Malta.

* * *

G. ORLANDO.—*25 Tqabbila* pp. 24 Lux Press, 1935.

Is-sur Ġużê Orlando stampa, għax ma xtaqhomx jintilfu, 25 poeżija milli kiteb hu. Il-poeżija, kif qal hu, dejjem tfakkar lil min jiktibha f'ħafna mill-bçeġjeċ ta' ħajtu, u, inżidu aħna, għal min jaqraha, dejjem fiha xi gost, xi hlewwa, xi sengħa moħbija. Il-poeżijiet tas-sur Orlando fihom dik ix-xejra patrijottika, u meta wieħed jiftakar fliema żmien inkitbu jista' jżomm dan il-ktieb bħala tifikira.

* * *

DUN ALWIG GALEA.—*Ħajja ta' San Franġisk di Paola.*
pp. 144 Lux Press, 1935.

Eġhluq iċ-ċentinarju tat-twaqqif ta' l-Ordni tal-Minimi ta' dan il-Kbir Qaddis ta' Paola ħajjar lil xi ħadd mid-devoti

tiegħu li jargħa' jistampa l-ħajja tiegħu li, ħafna snin ilu, kiteb u stampa Dun Alwiġ Galea, Alla jtiħ il-Ġenna. Il-ħajja umli, medhija kollha fit-talb u ta' ħidma li għadda dan il-Qaddis, il-kotra ta' mirakli li huwa għamel għibdu lejħ devoti mad-dinja kollha, u hawn Malta, fejn hu wieħed mill-patrni tagħha, huma bosta dawn id-devoti. Ħsieb tajjeb li dan il-ktieb ġie stampat bl-ortografija u l-alfabett tal-Ġħaqda, u ħsieb tajjeb ukoll li ġie mżewwaq b'ħafna xbihat tiegħu aktarx meħuda minn kwadri li jinsabu hawn Malta biex jixhdu d-devozzjoni tiegħu f'din il-Ġzira.

* * *

PATRI ĠORG XERRI O.F.M.—*Storja Qasira ta' l-Arcikonfraternità tas-Santissimu Kurċifiss u tal-Passjoni tas-Sinjur Tagħna Ġesù Kristu tal-Belt Valletta.* pp. 56. Lux Press.

Din l-istorja l-ewwel ġiet miktuba bit-Taljan mill-kittieb u issa minnu stess miġjuba bil-Malti u stampata bl-ortografija tagħna.

* * *

Il-Kbira Missjoni tas-Sacerdot ta' Kristu,—Kliem ta' tiffiir u ta' ġieħ li niseġ il-Patri Lettur Ġorg Xerri O.F.M. fil-Ewwel Quddiesa li qaddes Dun Salvinu Grima Ph.D. fil-parroċċa taż-Żejtun fil-31 ta' Diċembru 1933, stampat fil-Lux Press.

* * *

L-Isem Imqaddes f'Alla,—taħdita qasira mtennija minn fuq iz-zuntier tal-Knisja parrokkjali l-Qrendi fit-18 ta' Novembru 1934 minn Rob. Mifsud Bonnici u stampata fil-Holy Name Press. Rabat.

* * *

Melita Agricola.—Rivista ta' kull xahar fuq il-Biedja Maltija, toħroġ mill-Uffiċċju tal-Biedja. Jannar-Marzu 1935.

* * *

Leĥen il-Malti, — maħruġ mill-Għaqda tal-Malti (Univer-
sità) Mejju-Ġunju. Il-motto, li f'kull ħarġa jgħib fil-qoxra, ta'
din id-darba, huwa: "Lil min refaġġini u ma' ilsna oħra għol-
lieni, insellem u nixtieq kull ħajr."

* * *

Il-Qari Malti. — Leĥen ħbieb il-lsien Malti li joħroġ is-sur
Tonin Said ta' Chareh Ramses Port Said u jqassmu lill-ħbieb
tal-Malti. It-Tieni sena April 1935. Għadd 12.

* * *

"The Australian Maltese (Il-Malti Awstraljan)".

Waslilna l-ewwel numru ta' din il-gazzetta, ta' Brisbane,
Queensland, li ħareġ fit-22 ta' Mejju li għadda; gazetta
illustrata, b'għaxar faċċati, sitta ġewwinin u erbgħa qoxra
nofsha bl-Ingliż u nofsha bil-malti, u mżewġa tassew, li, kif
fissru rwieħhom l-awtoritajiet ċivili u reliġjużi tal-post, ma
tistax ma tagħmilx ġid kbir.

L-alfabett li għażel l-Editur hu dak tal-Għaqda, u dan
ferraħna mhux ffit. Izda ntbaħna illi min jieħu ħsieb ta'
l-ortografija għadu mhux imħarreg biżżejjed. Jarga' l-istam-
perija ma għandhiex l-ittri kollha meħtieġa għal l-ortografija
tajba. Iċ-ċ, il-ġ iż-ż bit-tikka, ma jidhru mkien anqas l-ħ bil-
qatgħa.

Fil-waqt li nifirħu b'qalbna kollha lid-Direttur u lil dawk
kollha li għandhom sehem fil-ħruġ ta' "Il-Malti Awstraljan"
nixtliqulhom li l-gazetta tikber u tissaħħaħ biex tista' tagħmel
il-ġid li għalih inħolqot.

* * *

Il-Letteratura Maltija barra minn Malta. — Waslitilna
kopja tal-"Bulletin of the School of Oriental Studies, London
Institution", Vol. VII, Part 4., 1935, fejn, taħt l-isem ta'
"Modern Maltese Literature" hemm artikolu mill-pinna tar-
Revd. C. L. Dessoulavy.

L-artikolu jibda b'li qal George Percy Badger (ara l-ktieb
tiegħu "Description of Malta and Gozo" Malta 1838, paġ. 13)
madwar mitt sena ilu, illi "Bi ffit tal-għaqal u bi ffit tal-ħidma,
il-Maltin kienu jistgħu jkollhom il-lsien miktub li ma jċediha
lil ebda wieħed ieħor la fil-ġmiel tal-għajjud (jew frażi) anqas
fil-kotra tal-kliem." Izda l-Maltin, jissokta jgħid, qatt ma riedu

jdahhlu l-kitba għarbija għaliex kienu jibzġhu li jittiehdu b'nies ta' l-Asja, jew ta' l-Affrika.

Isemmi kif il-franċiż kien il-Isien ewlieni ta' l-Ordni ta' San Ġwann, u kif maż-żmien it-taljan f'daħal hawn Malta, u l-effetti xi drabi fiżena li hu kellu, l-iżjed fuq l-ismijiet tal-familji.

Jidhhol imbagħad fis-sugġett u jiġi għat-twaqqif tal-“Għaqda tal-Kittieba tal-Malti” u x-xogħol tagħha, u għall-għażla ta' l-alfabett imsawwar minnha meta l-awtoritajiet qatgħu li għandhom idahhlu l-Malti fit-tagħlim.

Jiġri ġirja ħafifa, iżda miżuna u għaqlija, fuq il-kitba li saret, sewwa fir-Rivista “Il-Malti” u sewwa barra minnha minn xi membri u xi ħbieb tal-Għaqda, u jagħti l-ismijiet ta' l-aħjar kittieba, sewwa tal-proża u sewwa tal-poëzija; u, biex jagħti ħjiel tal-versi Maltin, iġib erbġha mill-Għanja tar-Rebħa ta' Dun Karm :

“U int, ja xemx, fil-mixja ta' kull sena
Li tkejjel biha l-ġrajja tal-bnedmin,
Xandar lill-ġnus taż-żewġ qasmiet tad-dinja
Li qatt rebħa ma rajt isbaħ minn din.

KOTBA OĦRA

San Vincens ta' Paula. --Xogħol ta' F. A. Forbes, im fisser bil-Malti fl-1920 minn Alf M. Galea. Sliema 1935.

L-ewwel darba li deher dan il-ktieb kien fl-1921. Din hi t-tieni darba.

Ktieb minn tas-sur Fons hu dejjem ktieb ta' fejda, għax hu jgħix bħal naħla, imur fuq il-ward kollu, imma jieqaf fejn hemm iżjed għasel. Biżżejjed taqra r-rjus tal-ħdax-il-taqsuma li fih dan il-ktieb biex tintebaħ li għandu jkun ktieb sabiħ li jiswa mitqulu deheb.

* * *

Kuddiesa u Tkarbina --flimkien ma' San Ġwann Bosco ta' Dun Alwiġ Rolando b'żjeda ta' Talb miġjub fil-Malti minn Kassis Għawdx. Stamperija tas-Salesjani, Malta 1935.

San Ġwann Fisher—mill-Ingliż ta' Monsinjur Cologan. Malta B. 1 Għakda ta' Kari Tajjed. Empire Press 1935


San' Tumas More— mill-Ingliż ta' Monsinjur Hallet, Malta B. 2 Għakda ta' Kari Tajjed. Empire Press 1935

Tliet kotba sbieħ u ta' fejda li jixirqu li jkunu f'idejn kulħadd; l-ewwel wieħed ktieb tad-devozzjoni u t-tnejn l-oħra kotba ta' tagħlim u ta' qari tajjed u, fl-istess ħin, ta' soġġett imfittex u ta' żmienu għax il-ħajja taż-żewġ qaddisin ingliżi imtalla' fuq l-artali dan l-aħħar.

Haġa waħda biss nixtiequ ngħidu fuqhom, u l-iżjed it-tnejn ta' l-aħħar li, milli jidher, huma l-bidu ta' serje ta' kotba li bi hsiebha toħroġ bil-Malti l-*Għakda ta' Kari Tajjed*.

Dawn il-kotba huma stampati bl-ortografija u bl-alfabett li kien juża l-Gvern qabel ma adotta għal kollox tal-Għaqda tagħna jew dak l-alfabett u ortografija li bihom kien joħroġ *Lehen is-Sewwa*, sa ma ttieħed f'idejn min qed imexxih il-lum;—ortografija tajba, mibnija fuq ir-reguli li ġabret u ħarġet il-Għaqda tal-Kittieba tal-Malti, biss mhux bl-alfabet fonetku tagħha, dak l-alfabett illi issa huwa użat mill-Gvern fil-publikazzjonijiet tiegħu bil-Malti u mgħallem fl-Iskejjel.

Xtaqna ħafna li dawn il-kotba tal-*Għakda ta' Kari Malti* bdew joħroġu mill-ewwel mhux biss b'ortografija tajba (kif qegħdin joħroġu) iżda wkoll bl-alfabett tal-Għaqda tagħna la darba bdew joħroġu issa li dan l-alfabett hu mgħallem fl-Iskejjel. Ir-reguli ta' l-ortografija li ġabret il-Għaqda, u l-alfabett li għażlet huma, bla ebda dubju, mibnija fuq ix-xejra u l-ħtieġa tal-lsien malti u ħadd ma jista' jmaqdarhom jew imerihom. Il-ħraġa, imbagħad, li kotba bl-alfabett u bl-ortografija tal-Għaqda ma jinqrawx u ħadd ma jrid jaf bihom, il-lum spiċċat. Naraw kemm kotba qegħdin joħroġu bl-alfabett u l-ortografija tal-Għaqda u naraw ukoll li sew it-tfal li telgħin mill-Iskejjel tal-Gvern u sew iż-żgħirażgħ li jitgħallmu għall-eżamijiet tal-Gvern kollha bihom jafu jiktbu u bihom jaqblilhom jaqraw; u li minn hawn u f'tit ieħor kotba li ma jkunux b'din l-Ortografija ma jkunux imfittxa. It-tfal jikbru u jkunu jridu f'idejhom kotba miktuba kif tgħallmu fl-iskola.

 Nitolbu li min jistampa xi ktieb bl-ortografija tal-Għaqda tagħna jgħarraf bih lil l-Editur "Il-Malti"

c/o Empire Press 266 Sda. S. Paolo—Valletta

KONKORS TA' POEZIJI

GĦALL-

ALMANAKK "PRONOSTKU MALTI" 1936

Id-Ditta GIOV. MUSCAT din is-sena, bħal fl-imghoddi, tagħti sitt premijiet sbieħ għal l-aħjar sitt poëziji li jinbagħtulha għal l-Almanakk "Pronostku Malti" tas-sena 1936. Il-premijiet huma dawn :—

- L-EWWEL PREMJU :— Nuovissimo Melzi Dizionario della Lingua Italiana — Edizione recentissima, u klamar tal-metal fin u sabiħ għal fuq l-iskrivanija;
- IT-TIENI PREMJU :— Arlogg tan-nickel bil-kalendarju għal fuq l-iskrivanija;
- IT-TIELET PREMJU :— Kalendarju perpetwu, tan-nickel għal fuq l-iskrivanija;
- IR-RABA' PREMJU :— "Jewel" fountain Pen;
- IL-HAMES PREMJU :— Sitt rumanzi bl-ingliż kbar u sbieħ;
- IS-SITT PREMJU :— Ktieb tal-Ġublew tal-Fidda tar-Re Ġorġ V "Good King George's Glorious Reign".

KONDIZZJONIJIET :—

- 1) Il-poëziji jistgħu jkunu fuq kwalunkwe sugġett;
- 2) Il-poëziji hemm bżonn ikunu fil-qosor kemm jista' jkun, u ma jridux jkunu ta' iżjed minn 40 vers;
- 3) Il-poëziji jridu jkunu miktubin bl-ortografija tal-Għaqda;
- 4) Hemm żmien sabiex jinbagħtu l-poëziji sal-15 ta' Awissu;
- 5) Il-poëziji li jinbagħtu ma jingħatawx lura;
- 6) Il-poëziji li ma jeħdux premju jistgħu wkoll jiġu ippublikati mingħajr ebda kumpens;
- 7) Id-deċiżjoni ta' l-Editor hija finali;
- 8) Il-poëziji għandhom jinbagħtu lid-Ditta GIOV. MUSCAT, 48, Strada Mercanti, Valletta.